

Ба 26 954

ЯНКА КУПАЛА.

ПАЎЛІНКА

СЦЭНЫ З ШЛЯХОЦКАГА
ЖЫЦЬЦЯ Ў 2-х АКТАХ.

Выданьне другое.

ВЫДАВЕЦ І. МЯТЛІ.

ВІЛЬНЯ — — — — — 1927 г.

Ба 26954

ЯНКА КУПАЛА.

ПАЎЛІНКА.

Сцэны з шляхоцкага жыцця ў двух актах.

ВЫДАНЬНЕ II.

*

Выдавец — ~~М. Я. Я. Я.~~

Бел. андрон
1994 г.

Беларуская Друкарня ім. Ф. Скарыны — Вільня, Людвісарская 1


На арыгінале напісана:

Къ представленію дозволено за № 15679.

С.-Петербургъ 23 ноябля 1912 года.

За цензора драматическихъ сочиненій

Ребровъ.



На адным з экземпляраў I выдання:

Wolno produkować publicznie na terenie Litwy Środ-
kowej dn. 27 — V — 1921 r.

Al. Nowak

Naczelnik wydziału.

25. 0 4. 2009


ПАЎЛІНКА.

А С О Б Ї:

СЫЦЯПАН КРЫНІЦКІ—засьцянковы шляхціч	45 г.
АЛЬЖБЕТА — яго жонка	40 „
ПАЎЛІНКА — дачка Крыніцкіх	19 „
ПРАНЦІСЬ ПУСТАРЭВІЧ—сваяк Крыніцкіх	50 „
АГАТА — яго жонка	43 „
ЯКІМ САРОКА — вучыцель	25 „
АДОЛЬФ БЫКОЎСКІ	24 „

ГОСЫЦІ — МУЗЫКІ.

Рэч адбываецца ў нашы дні ў хаце КРЫНІЦКІХ.



А К Т I-шы.

Абшырная сьвятліца. Направа ад публікі — вокны ў сад, бліжэй к аркестру — стол, каля стала — лавы і табурэцікі, над сталом — вісячая недарагая лямпа, на сьцяне — абразы. Налева дзьверы ў сенцы, бліжэй к аркестру — куфар. Напроці — сьцяна і дзьверы ў бакоўку (каморку); справа пры сьцяне ад бакоўкі — ложка, засланы коўдрай, у галавах высака накладзена падушак; налева — у кутку — печ, на сьцяне стрэльба, старасьвецкі з гірамі гадзіннік і некалькі лубачных малюнкаў.

Ч а с: асеньні вечар перад Пакровамі.

Зьява I. Паўлінка (адна).

Стройная і досьць прыгожая дзяўчынка. Адзеўшыся ў недарагую краміну, але чысьценка; бяз хусткі, — ў валасох колькі грабеньчыкаў. Сядзіць на ложку і пільна шые крамны кафтанік. Як падымаецца заслона — Паўлінка пая:

Ой пайду я лугам, лугам,
Дзе мой мілы арэ плугам;
Ой пайду я лугам, лугам!

Ён арэць поле валамі,
А я плачу ўсё сьвязамаі;
Ён арэць поле валамі.

(Перастаўшы пець).

Э-э! штось не паяцца сягонья. Неяк сэрцайка трасецца, як-бы хто яго знеўдзіку перэпужаў. А мо’

гэта песьня вінавата. Даліпантаткі, аніяк не магу сама з сабой да ладу прысьці. А ну, на шчасьце зачну другую. Якую-ж бы тут? Ага!.. (Пяе).

Дый чаго-ж ты, дуб зялёны,
Пахінаешся?

Дый чаго-ж ты, мой міленькі,
Задумляешся?

(Пяючы, падходзе к вакну і паглядае, пасля ізноў садзіцца). А ўсё такі нешта ня цікава на сэрцы. І чаго яму бедненькаму не стае? Піць і есьці, дзякаваць Богу, хватае; часам татка дае грошы і на сукенкі... Чаго, чаго, здаецца, тут хацець?.. Ох, ох, як-жа маркотненька! Прост, хоць зьбірай манаткі ды йдзі ўпrotchкі з хаткі. Ужо вечарэе: зараз ня будзе як шыць, а трэба сягоньня канешне кончыць. Заўтра Пакровы... у Міхалішках кірмаш... Эх, эх! каб хаця той прышоў, каго так хочацца сягоньня пабачыць. (Садзіцца пры вакне і пачынае ізноў, шыючы, пець).

Ой, ляцелі гусі дый над Беларусью,
Селі яны, палі на сівым Дунаю!
Селі яны, палі, ваду замуцілі,
Дый нас маладзенькіх з сабой разлучылі.
Бадай тья гусі марна запрапалі,
Як мы любіліся — цяпер перасталі.

(Паглядзеўшы ў вакно). Ну, ужо няма як саўсім без агню шыць! Зараз трэба запаліць лямпу. Цямнее і цямнее, ночка набліжаецца, а яго — як няма, так няма! А шчыра абядаўся шэльма напэўна прыйці. (Шукае запалак і запалівае лямпу). І што гэты тата да яго мае? З таго часу, як даведаўся, што ён на мяне мілым вокам паглядае, — ўсё роўна, як чорная котка між імі перабегла. Ён то нічога, але тата — дык жыўцом-бы яго зьвеў. Ну, але тата сваё, Якім сваё, а я — сваё. Пагля-

дзім, чый верх будзе: таткаў, ці мой, ці яго? (*Па-
думаўшы*). Казаў—прыдзе сягоньня, каб там і ліха
гарэла. „Трэба, кажа, сякую, ці такую зрабіць па-
станову. Мы, кажа, ня дзеці, — маем свой розум
і можам сабой пакіравацца. Толькі ты, кажа, Паў-
лінка, павінна на гэта прыстаць канешне, бо іна-
чай, кажа, згінем, як рудыя мышы“. (*Ускочыўшы*).
Ай! нехта ідзе. Ён, ён, напэўна ён!

Зьява II. Паўлінка — Якім.

ЯКІМ. Вось і я — як тут быў! Добры вечар
ясьне-пекнай паньне Паўлінцы. Што, золатца маё
ненагляднае, працакалася трохі мяне, ненавісьніка?
(*Глянуўшы на бакі*). А ці нікога няма? (*Гаворачы,
падбліжваюцца ж Паўлінцы, вітаюцца і жоча абняць яе*).

ПАЎЛІНКА (*барончыся*). Ой, ой! памалу. Ёсць
дома, ёсць дома. Толькі ў Якіма ня ёсць дома, бо
по-начы ходзе да маладых дзяўчат. Дадучь, да-
дучь зараз пытлю старыя. (*Тулаючы нагой*). Пазва-
леньне ёсць гэтак позна прыходзіць?

ЯКІМ (*садзючыся*). Ёсць, ёсць, мая ты сака-
тушка, шчабятушка! Кажы толькі хутчэй, галуб-
ка мая бяскрылая: тата твой дома, ці не? Бо-ж
сама ведаеш, якая ў нас з ім страшэнная лю-
басьць.

ПАЎЛІНКА (*садзючыся за шыццё*). Ой, ча-
му-ж ня ведаю? Як між катом і сабакай, якраз.
Але, але сьмела будзь як у Бога над прыпечкам.
Паехалі абое на торг і пэўна позна вернуцца, бо
маюць трохі сяго-таго да праданьня і маняцца
сякія-такія зрабіць пакупкі. Бачыш, заўтра мае
быць трохі пасьцей з кірмашу.

ЯКІМ. Та-а-к! Значыцца, ты кшталтам, вечар-
рынка будзе?

ПАЎЛІНКА. Так, так! Вечарынка быць то будзе, але ня ўсе на ей будуць.

ЯКІМ. Эх, Паўлінка! Ты ўсё сваё; мне і так горка на душы, як-бы хто там палын засяў, а ты яшчэ прытычкамі сваімі соліш. Вазьму на злосьць— ды прыду. Што-ж яны са мною зробіць?

ПАЎЛІНКА. Зрабіць — то нічога ня зробіць, але і ты сам нічога ня зробіш, а толькі праробіш...

ЯКІМ. *(робячы папяроску)*. Ці ясьне-панна Паўлінка пазволіць мне закурыць пры ёй?

ПАЎЛІНКА. Ого, скуль такая далікатнасьць? Рукам каля дзяўчыны дае волю бяз пытання, а як папяроску закурыць, дык пазвалення просіць. Не пазваляю за тое, вось і ўсё тут!

ЯКІМ. А я закуру.

ПАЎЛІНКА. А я ня дам! *(Кідае шыцьцё і хоча адабраць папяроску. Нейкі час тузаюцца, бегуюць адно за адным па хаце і няўмысьле раскідаюць на ложку падушкі)*.

ЯКІМ *(бегуючы)*. Ну, ужо годзі, годзі, Паўлінка! Болей нічому без твайго пазвалення даваць волі ня буду.

ПАЎЛІНКА. Ну, калі-так, то згода! *(Садзяцца. Якім курць, Паўлінка шьне)*.

ЯКІМ *(памаўчайшы)*. Паўлінка!

ПАЎЛІНКА. Га! Ці пан Якім забыўся, як я завуся?

ЯКІМ. Ды не! Я хацеў-бы, золатца, сур'ёзна з сабой пагаварыць.

ПАЎЛІНКА. І—і!!! Ведаю я гэтыя сур'ёзнасьці. Перш-на-перш будзе, ці я люблю, пасья— ці вельмі моцна, а пасья, ці гатова ўсё чысьценка зрабіць, што чарнабрывы Якім захоча, а там, а там... і паехала, як на непадмазаных калёсах... Ці-ж ня праўда?

ЯКІМ. Праўда, то праўда, але ўсяму мусіць быць капеш.

ПАЎЛІНКА. Ну, дык слухаем вашэці. А вось можа і новую песеньку нам сыпяці. Адно толькі за ўмовай: або надта вясёлую, вясёлую, каб аж лявоніху захацелася ісьці, або такую сумна-сумненькую, што, выслухаўшы яе — раз, два, ды бухтыль у вір галавою! вась так! (*Паказвае і чуць ня валіцца*; *Якім падхоплівае і садзіць яе на лаве*).

ЯКІМ. Гэта будзе ад цябе, маё ты сонейка, залежаць. Як захочаш—такая і песенька выйдзе: або вясёлая, радасная, як-бы самое неба яснае, або сумная, гаротная, як асеньнія хмары над гэтай зямелькай чорнай. (*Памаўчаўшы*). Эх, эх! І дакуль-жа ўсё гэта будзе цягнуцца? Дакуль, як сухавей, сушыць і мучыць нас будзе?

ПАЎЛІНКА (*жартабліва*). Толькі ня нас, а мяне—трэба гаварыць. Мне дужа добра, весела, і так лёганька, лёганька на сэрцы, што...

ЯКІМ (*з дасадай*). Паўлінка!

ПАЎЛІНКА (*закрываючы губы рукой*). Ну, ну, ўжо маўчу... як немая рыба.

ЯКІМ (*як-бы сам да сябе*). Калі, калі ўжо надойдзе тая часінка, што нас злучыць на векі, і мы ўжо ніколі не расстанемся? Калі? Калі?..

ПАЎЛІНКА. Ха-ха-ха! На сьвятое ніколі. Вельмі ўжо татка мой заеўся на цябе з таго часу, як даведаўся, што мы з табой зьлюбіліся. Ну, а бяз таты гэты інтэрас наладзіць будзе вельмі трудна.

ЯКІМ. Трудна, то яно трудна, але няма таго злога, каб ня вышла на добрае. Хоць-бы, прымерам, мы з табой так зрабілі: выбраўшы падхадзячую часіну, калі стары будзе ня ў злосьці, узяліся з табой за рукі, падышлі к яму, укленьці,

і сказалі: так і так, наш добры бацечка, — я люблю Паўлінку, а я люблю Якімку — вельмі-вельмі моцна, так, што і жыцця нам аднаму без аднаго нямашака, ну, дык супакойце нашы сэрцайкі: дайце нам пазваленне ўзяць—ды нажаныіся...

ПАЎЛІНКА. Э-э!! Нія туды, мой ты дуренькі Якімка, паехаў! Уедзеш гэтак у нерат, што ні ўзад, ні ўперад. Каб гэта яшчэ толькі з мамкай, то яно сяк-так, як табе ня раз я і казала, але з старым—дык чыстая бяда, настаяшчае гора. Хоць ты яму кол на галаве чапы, дык нічога ня выдзеўбеш. „На парог, кажа, каб і ня важыўся паказацца; мазгаўню, кажа, гаду нашчапаю“! Вось і рабі з ім што хочаш! Каб мог, дык на першай асіне павесіў-бы цябе. Ну, і гдзе-ж у такім разе набрацца смеласці ісьці кленчыць перад ім і прасіць пазвалення?.. Задасьць такога пытлю і табе і мне разам, што і жаніцьба ў галаву не палезе.

ЯКІМ. Так, то яно так! Але я неяк усё яшчэ надзеі ня трату, — а ну-ж адпусьціцца. Быў-жа такі час, што мяне любіў, ды нават у бядзе то тады, то сяды памагаў.

ПАЎЛІНКА. Быў час, але вadoю сплыў. Памагаў, пакуль ня ўбачыў, што трэба і дачкой памагчы, а як да гэтага стала даходзіць, вось у ім і адазвалася шляхоцкая фанабэрыя. Другую песьню цяпер няе. Нож точыць... востра нож точыць родны мой татка на таго, каго сам калісь любіў і каго я палюбіла... (*Устаючы, гораца*). І на векі вечныя любіць буду. (*Ідзе і напраўляе падушкі, за ёй — Якім, абымае — і садзяцца, абняўшыся, абое на ложку*).

ЯКІМ (*памаўчаўшы, ласкава*). Паўлінка!

ПАЎЛІНКА (*смяючыся*). Ізноў забыўся, як завуся?

ЯКІМ. А ты ізноў сваё... Слухай, міленькая: ці ты надумалася зрабіць тое, аб што я цябе на доветы прасіў і маліў? Сама-ж ты, золатца, казалася мне ня раз і цяпер кажаш, што татка твой ні на якія просьбы ня згодзіцца. Значыцца, сама добра разумееш, што іншага выхаду для нас нямашака. А гэтак, як я казаў, будзе найменей. Ці то мы будзем першыя, або апошнія? Янка Лукашонак з сваёй Зосіі так зрабілі, Ігнась Манякоўскі — з сваёй Дамянісай, ды і шмат хто... Бацькі спачатку пазлуюць, пазлуюць трохі, і адпусьцяцца, — ведама бацькаўскае сэрца. Вось і мы з табой, міленькая, такім парадкам самі сабе шчасьце збудуем і нічыёй ласкі прасіць ня будзем. Адно, абы твая згода, і ўсё будзе добра. Я ўжо, прызнацца табе, гаварыў з папом. Ён заўтра прыяжджае ў Міхалішкі імшу адпраўляць і заначуе ў ваколіцы. Ну, а мы к яму... раз, два, і гатова.

ПАЎЛІНКА. Думаць, то я думала, але неяк страшна. Можна-б было лепей, каб яшчэ трохі пачакаць, а то так скоро, раптам... Хто сьпяшыць, той людзей сьмяшыць.

ЯКІМ. Якая ты нядобрая, Паўлінка. Ты зараз—страшна, страшна, пачакаць, пачакаць! Гэтак і ўсю сваю моладасьць пачаканкамі перачакаем. А так гэта дачэснае жыццё можна добра наладзіць, так добра, абы толькі ахвота ў нас была ды вытрываласьць.

ПАЎЛІНКА. А што — калі зловяць? Гэта-ж я ня выжыву з сораму, людзі вочы выберуць, нельга будзе на сьвет паказацца. Цяпер — і то колькі ўсякай брыды ўслужлівыя суседзі і суседкі на нас вернуць, а што і гаварыць тады, як нам гэта „Бог наш ўдечка“ ня ўдасца?

ЯКІМ. Ня бойся, золатца, ня зловяць! Усё пойдзе гладка. Заўтра ў вас вечарынка; посьле вечарынкi ўсе будуць спаць моцна так, што хоць з гарматаў страляй — нічога не пачуюць. Я ўсё акуратна прыгатую, ты толькі зьвязаеш у клудмак што патрабнейшае, а там праз мамэнт — і ты мая на векі вечныя.

ПАЎЛІНКА *(нібы са влосьцю)*. Ня я твая, а ты мой на векі вечныя!

ЯКІМ. Ну, хай будзе, як Сораказала; але гэта толькі тады ў нас выйдзе, калі ты прыстанеш на тое, аб што я цябе прасіў і прашу.

ПАЎЛІНКА *(падумаўшы, сьмяючыся)*. Ну, згода да... заўтрашняга дня, а там пабачым.

ЯКІМ *(навесялеўшы)*. І даўно ўжо трэба было гэтак сказаць, мая ты кветачка майская. Заўтра вечарам, як толькі ўсе паўкладаюцца, — я ўжо ў садзе пад вакном буду на цябе чакаць. Ты ваконца адчыніш, лахі пад пахі—ды скакель з хаты ў сад, як пяхух!...

ПАЎЛІНКА. Гэта ты, як пяхух, а я, як...

ЯКІМ *(перагніваючы)*. Як курыца.

ПАЎЛІНКА. Ня курыца, а як зязюлька.

ЯКІМ. Як зязюлька, праз вакно—фырр! а пяхух—цап, а поп крапілам — пырсь! а там...

ПАЎЛІНКА *(сьмяючыся)*. А там ізноў—фырр!... *(Размахівае рукамі і хоча вырвацца. Якім мацней прыціскае яе к сабе і хоча пацалаваць; яна нібы бароніцца, а пасля хватае яго за шыю, і яны доўга гарача цалуюцца)*.

ЯКІМ. Ох, каб гэтак ўсё жыцьцё і кожную мінутку.

ПАЎЛІНКА. Ого! Разласаваўся!... Аскому нагоніш, накуль ахвоту спагоніш. *(Прислухаўшы)*

ся). Ой! Недзе туркоча! Ці ня едучь толькі нашы з торгу?

ЯКІМ (*прислухаўшыся*). Такі-ж нехта едзе.

ПАЎЛІНКА (*сумна*). Значыцца, Якімка, трэба ўжо табе рабіць — фырр!

ЯКІМ (*устаючы, з уздохам*). Нічога не парадзіш — трэба!... Ой, гэтыя бацькі! І чаму гэта ня родзяцца на сьвет дачкі без бацькоў?...

ПАЎЛІНКА (*устаючы*). Ах, чуць не забылася! Ці прынёс мне тое, што абяцаўся?

ЯКІМ. А як-жа, прынёс, маё ты золатца. (*Да-стае з кішані фатаграфію і аддае Паўліну*).

ПАЎЛІНКА (*прыглядаючыся к фатаграфіі, весела*). Вот так добра! Заместа аднаго, маю ўжо двух: аднаго, што сам ходзе да дзяўчат і рукам волю дае, а другога, што трэба насіць за... пазухай. (*Сьмиецца*).

ЯКІМ (*любуюцца ёю, жватае і цалуе*). Ах ты, зязюлька мая ненаглядная!

ПАЎЛІНКА (*барочыцца*). Ну, ну, пяташок! Не гарачыся; пасьпееш з козамі на торг. (*Выні-жаючы Якіма з хаты*). Марш да дому! Раз, два, тры!...

ЯКІМ (*у дзверях*). Помні, Паўлінка—заўтра!... (*Выходзе*).

Зьява III-ая. Паўлінка (адна).

ПАЎЛІНКА (*папраўляе ложка, пасыл прыглядаецца к фатаграфіі, цалуе яе і жватае за пазуху. Прыціскаючы грудзі рукамі*). А што, смачна? Цёпленька?... Га?... Каля самага сэрцайка дзявочага... Пэўне чуеш, як яно бедненькае трапечацца? Выгадна табе тут, як нідзе, нікому!... Але не, не! Гэтак не выпадае. Яшчэ трохі порана... Пось-

ле заўтра — другая рэч. А цяпер... (Ідзе к абразу) пасядзі лепш, саколік, за абразікам. Седзячы гэтак у Бога за плячыма, меней будзеш мець грэшных думак у галаве, чымся песьцячыся тут (паказвае) за пазухай у маладой дзяўчыны. (Напавоючы, падходзе к сьцяне, хавае фатаграфію за абраз і, як у нічым ня бывала, садзіцца за шыцьцё).

Дый чым-жа твал, дзеванька,
Галоўка занята? і т. д.

Зьява IV-ая. Паўлінка — Сьцяпан — Альжбета.

СЬЦЯПАН (п'янаваты, ўходзе з Альжбетай з сеньцаў і прыняе).

Дзе мы едзем, дзе мы йдзём,—

Карчмы ня мінаем;

Дзе заедзем, дзе зайдзём,—

Там і пагуляем.

АЛЬЖБЕТА (кладучы пакупкі на куфар і, раздзяляючыся, да Сьцяпана). Не сьмяшы ты людзей. Калі падпіў, дык ляж спаць!

СЬЦЯПАН. Маўчы, баба!... Ты, каханенькая—родненькая, нічога не разьбіраеш... Валасы доўгія, а розум кароткі. (Прыняе).

Ой, там на гарэ

Мужык жонкай арэ,

А другая падбягае:

„Запражы-ж ты мяне“.

(Хоча абняць Альжбету).

АЛЬЖБЕТА (адпірнуўшы). Ах, ты, гнілая качарыжка! Яшчэ можа табе чаго захацацца?...

СЬЦЯПАН (выкручваючы нагамі).

Дзед боб малаціў,

Баба падсывала...

ПАЎЛІНКА. Тата! Ды кіньце ўжо!... Ось, лепей разьдзявайцеся, ды можа чаго зьясьць.

СЫЦЯПАН. А можа гэта і добра, каханенькая - родненькая... Каб так кіслай ды гарачай капусты... *(Скідае апратку і кладзе на куфар)*.

Скіну бурку, скіну боты,
Дый надзену лапці
Кожны дурань, ці разумны—
Пан у сваей хаце.

(Садзіцца за стол).

ПАЎЛІНКА *(кінуўшы шыцьцё на ложку, да Альжбеты)*. Мамка, дастаньце з куфра настольнік, а я прынясу чаго вам зьесьці. *(Выходзе)*.

Зьява V-ая. Сыцяпан — Альжбета.

АЛЬЖБЕТА *(дастаючы настольнік з куфра)*.
З кім ты гэтак намурзаўся?

СЫЦЯПАН *(закурываючы люльку)*. Я і з тым, я і з сім, а ты, каханенькая - родненькая, згадай, — з кім?

АЛЬЖБЕТА. А немач цябе ведае - з кім?

СЫЦЯПАН. Ці-ж я не казаў, што у цябе тут *(торкаючы сябе пальцам у лоб)* ня ўсе дома. Але слухай: З зяцем!

АЛЬЖБЕТА *(здзівіўшыся)*. З зяцем?!

СЫЦЯПАН. Так, так, каханенькая - родненькая. Хто з сватам, хто з сваццяй, а як Сыцяпан Крывіцкі—дык з родным зяцем.

АЛЬЖБЕТА *(накрываючы стол)*. Такі праўду кажуць, што гарэлка людзей з поля зводзе. Калі-ж ты ўсьнеў яго нажыць?.. Дачка яшчэ замуж ня вышла, а бацька ўжо зяця мае!

СЫЦЯПАН. Калі ня маю цяпер, дык буду мець у чацьвер. Гэта, бачыш, ён яшчэ толькі

збіраецца падмазацца к нашай Паўлінцы; ну, а каб сьлізчэй усё пайшло, дык перш мяне ён падмазаў.

АЛЬЖБЕТА (*садзіцца*). Так-бы і казаў адразу. А хто-ж гэта такі?

СЫЦЯПАН. Адольф Быкоўскі!

АЛЬЖБЕТА. Э-э! Я думала, хто там!.. Ажно нічога людзкага. Толькі ездзе ды нюхае, якая дзяўчына пасагу больш мае, а сам—дык голы, як бізун.

СЫЦЯПАН. Пасаг нюхае, бо нос мае. Але ўсё такі гэта для нас блін ды яшчэ маслам падмазаны. Ён сам мне, каханенькая - родненькая, хваліўся, што яго гаспадарка ў сто раз лепшая ад усіх тутэйшых гаспадароў. За аднаго кані толькі, казаў, заплаціў сёлета тры сотні. „На гэтым-жа кані, кажа, заўтра к васпанству заедуся з кірмашу“. (*Мацаецца па кішэнях, сам сабе*). Дзе-ж бы яна падзелася? (*Да Альжбеты*). Ты, баба, ня бачыла кніжкі, што я купіў сягоньня? Дзе яна прапала?

АЛЬЖБЕТА. А што я—пастушка над тваімі кніжкамі? Прапіў можа з гэтым сваім зяцем.

СЫЦЯПАН (*ідзе к куфру, наводзе ў бурцы кніжку і кладзе яе за абраз, дзе Паўлінка паліжыла фатаграфію*). Каханенькая - родненькая, ня думай, што я якую дрэнь выбраў сабе на зяця. Заўтра ён прыедзе, паглядзім, дык адразу што другое запяеш. Адным словам, хлапец: шляхоцкаго заводу, з рызыкай, з усякай далікатнасьцяй і ўсё такое...

Зьява VI-ая. Паўлінка — Сыцяпан — Альжбета.

ПАЎЛІНКА (*ўваходзячы з міскай, в лляжкам і хлебам пад пахай*). Аб кім гэта, татка, гаворыце,

што мае ўсякую далікатнасьць і ўсё такое? (*Ставіць яду на стол і садзіцца за шыццё*).

СЫЦЯПАН (*ідучы*). Вельмі вяспанна цікавая! Сора састарылася, каханенькая - родненькая, як усё будзеш ведаць.

ПАЎЛІНКА (*просячы*). Скажэце, скажэце, татка!

СЫЦЯПАН. Ага, ні села, ні пала, захацела баба сала. Калі ўжо табе, каханенькая-родненькая, так хочацца, дык скажу. (*З павагай*). Знакам тым, гэта паніч з далікатнасьцяй і з усякім такім — мой зяць.

ПАЎЛІНКА. (*пырснуўшы сьмехам*). Зяць!!

СЫЦЯПАН. Знакам тым, ён не саўсім яшчэ зяць, але скоро на яго выкіруецца.

ПАЎЛІНКА. А як-жа годнась гэтага... гэтага, ну як яго... што некалі татавым зяцем зробіцца?

АЛЬЖБЕТА. Ды гэты-ж, гэты... Ты пэўне яго бачыла некалі... Адольф Быкоўшчык.

ПАЎЛІНКА. Быкоўшчык?!

СЫЦЯПАН. Але. Але! Пан Адольф Быкоўскі.

ПАЎЛІНКА. Ну, хіба, татка, для яго другой дачкі пастараецца, або самі з ім ажэніцца, каб перарабіць яго з простага чалавека на свайго зяця.

СЫЦЯПАН. А ты што? — Зломак?

ПАЎЛІНКА. Зломак — ня зломак, але і за ламаку не пайду.

СЫЦЯПАН. А дзятка на што?

ПАЎЛІНКА. На ўсё, толькі не на паганяку к замуству.

СЫЦЯПАН. Каханенькая-родненькая, яшчэ паглядзім, дзе каго пасадзім.

АЛЬЖБЕТА (*ідучы, да Сыцяпана*). Еш вот лепей, чымся з пустога ў парожняе пераліваць! Як прыедзе сватацца, тады тое і будзе.

634426954

ПАЎЛІНКА. Татка ведаеш не сягоньня, за каго я толькі пайду, або за нікога.

СЫЦЯПАН (*зьлініўшыся, кідае ложку аб стол*). Што?! За каго?..

ПАЎЛІНКА (*устаючы і ідучы к ложку*). За каго? — За Якіма!

СЫЦЯПАН (*стукаючы кулаком па стале*). Маўчы, гадаўка! Раз сказаў, каб гэтага шэльмы і званьня ня было ў маеі хаце, каб яго імені я ня чуў ніколі... гэтага недавярка, гэтага... гэтага забастоўшчыка. Дык і не забывайся аб гэтым, каханенькая - родненькая!

ПАЎЛІНКА (*з дасадай*). На што дарэмшчыну вясыці? Ён нікому нікай забастоўкі не рабіў і ня робіць.

СЫЦЯПАН (*закурываючы са злосьцю люльку*). А чорт яго бяры, ня тут успамінаючы, — рабіў, ці не рабіў! Знаць і ведаць не хату яго ў сваеі хаце, гэтага хамуйлу, гэтае плюгаўства.

АЛЬЖБЕТА. Прыбірай, Паўлінка, ўжо са стала!

ПАЎЛІНКА (*кінуўшы на ложак шыцьцё і ідучы к сталу*). А даўно гэта, татка, сам з ім цалаваўся?

СЫЦЯПАН. Каханенькая - родненькая, ня лезь у вочы. А не — то вон з хаты і цябе з гэтай дрэняй выганю.

(*Паўлінка ідзе з міскай к дзьверам; неўспадзеўкі дзьверы адчыняюцца, уваліваецца у хату п'яны Францісь Пуэтарэвіч, за ім — яго жонка. Францісь няўмысьле выбівае міску ў Паўлінкі*).

ПАЎЛІНКА. Ай! Што-ж гэта дзядэка зрабілі.

Зьява VII-ая. Паўлінка—Сьцяпан—Альжбета—
Пранцісь—Агата.

ПРАНЦІСЬ. Глупство, глупство, пане добрудзею. Пахвалёны Езуе. Собственно, адкупім, адкупім, вось-цо-да!

СЬЦЯПАН і АЛЬЖБЕТА. На векі!..

АЛЬЖБЕТА. А мае-ж вы родненькія! Ці-ж гэта вы ўсё яшчэ з рынку едзеце? Здаецца-ж, раней за нас выехалі?

ПРАНЦІСЬ. Собственно, вось-цо-да, кабыла заблудзіла, пане добрудзею.

АГАТА. Тудэма — сюдэма, ці-ж гэты мачыляпа калі прыехаў у сваім часе дамоў? Ен-жа, як рызьнік, то туды, то сюды блытаецца па дарозе.

ПРАНЦІСЬ. Пане добрудзею, тваё бабскае дзела—маўчаць. Я, собственно, вось-цо-да, спрытны, — тонка панімаю, што і як раблю.

АЛЬЖБЕТА. Ды садзецеся-ж, мае міленькія!

АГАТА. Тудэма-сюдэма куды тут садзіцца? Ноч на двары, кабыла за плотам, поўвярсты да дому, а гэты, тудэма-сюдэма, начніца касавокая, ня вытрываў, каб людзям не нарабіць у ночы неспакойства. (*Садзіцца, а за ёй — другі*).

СЬЦЯПАН. Э, што там такое! Выспімся! Дзякуй Богу, ночка не Пятровая, а Пакровая.

ПАЎЛІНКА (*падбіраючы чаранкі*). Заўтра го-сьці будуць, а дзядзька апошнюю міску стоўк. Трэба, каб на кірмашы дзьве адкупіў.

ПРАНЦІСЬ. Глупство, пане добрудзею, глупство! Хаўтурнага, собственно, вып'ем па місцы. (*Дастае з баковай кішані фляжку, пацягвае з яе і жавае назад*).

АЛЬЖБЕТА (*сьмяючыся*). А каб гэта нам

сваток даў гэтай сусолкі пассацы! Ці-ж мы з сваццяй паскрэбкі?..

ПАЎЛІНКА (*выходзячы з чаранкамі*). Ого! Гэтых сьвянцонных кропел дзядзька і канаючаму ня даў-бы, ня то, што... (*Выходзіць*).

Зьява VIII-ая. Сьцяпан — Альжбета — Пранцісь — Агата.

ПРАНЦІСЬ (*ўслед Паўлінцы*). Глупство, глупство, пане добрудзею. Маладзенькая яшчэ, маладзенькая! Лазы трэба, собственно, вось-цо-да.

АГАТА (*да Альжбеты*). Што, свацейка, тудэма-сюдэма, добрага куплялі на рынку?

АЛЬЖБЕТА. Ат, сёе ды тое! Паглядзеце, калі хочаце. Нічога такога цікаўскага. (*Устаюць і ідуць абедзве к куфру, і разглядаюць кінутыя на ім пакупкі*).

ПРАНЦІСЬ (*да Сьцяпана*). Чуў, сват, пане добрудзею, што сягоньня людзі казалі?

СЬЦЯПАН. Не, не, каханенькі - родненькі, ня чуў; ня было калі! А што?

ПРАНЦІСЬ. Ды як-жа, вось-цо-да! Кажуць, пранцуз, пане добрудзею, ідзе на Барысаў па шапку і рукавіцы, што калісь там аставіў. Чатырыста тысяч войска з сабой вядзе і, собственно...

АГАТА (*неразбавіючы, з месца*). Не чатырыста тысяч, а чатыры сотні тысячаў...

ПРАНЦІСЬ. Глупство, глупство, пане добрудзею. Ёсць раўна ідзе, вось-цо-да. Спранжыновы касьцёл з сабой нясе, пане добрудзею.

АГАТА (*з месца*). Тудэма-сюдэма, не нясе, а на наветры на машыне, што лягаюць, гэты касьцёл вязе.

СЫЦЯПАН і АЛЬЖБЕТА (*здзівіўшыся*). Ай-я-я! Аж на паветры касьцёл вязуць!..

АГАТА. Але-ж, але! Тудэма-сюдэма, я сама на свае вушы чула.

СЫЦЯПАН. Во калі пашло ўсё ўверх нагамі. Як паставяць гэты спражыновы касьцёл, то можна будзе спадзявацца і для нашага брата якога-такога палягчэньня. Дзякуй Богу, дзякуй Богу!! А вось мая гэта ахмістрыня, дачушка мая — сакатушка, сплуталася з гэтым... з гэтым бязбожнікам, і хоць ты ей вар на галаву лі.

ПРАНЦІСЬ. Маладзенькая, сабственна, вось-цо-да. Бярозавай кашы ня шкодзіла-б, пане добрудзею.

АЛЬЖБЕТА. Дужа трудна паладзіць з цяперашняй моладзёдзю. Пашло такое распуства на сьвеце, што ня дай Божа! Заместа кніжак да набаженства — чытаюць нейкія дрындушкі. Вечерува ўсіх па галаве ходзе. Гэта-ж мне калісь казалі: ідзі за Сыцяпана, — я і пашла бяз ніякай спрэчкі са сваімі старымі.

АГАТА. А так, так, тудэма-сюдэма! І мой, як ка мне пасватаўся, бацька нябожчык і кажа: ідзі, бо ўсё роўна ніхто цябе лепшы ня возьме; я падумала, тудэма-сюдэма, ну і пашла. (*Глядзячы абедзве на сваіх мужоў, пасля — адна на адну, плыюць кожная ў другі бок і разглядаюць інаў кліжкі*).

ПРАНЦІСЬ. Так, так, пане добрудзею, іначай калісь было. (*Дастае фляжку і п'е, а пасля дае Сыцяпану*). Собственна, глупство, вось-цо-да, было, а ты сват выш, каб тое, што было, у памяці не сядзела. (*Сыцпан п'е, Пранцісь прыдзержывае за фляжку, каб той залішне ня выпіў*).

СЫЦЯПАН (*абціраючы вусы і сплёвываючы*). Шчыплецца, каб не гаручка.

ПРАНЦІСЬ (*жаваючы гарэлку*). Ага, вось-цо-да, шчыплецца, сабственна, бо чужая, пане добрудзею. (*Абодва закурываюць*).

АЛЬЖБЕТА (*да Агаты*). А ці заўтра, свацейка, будзеце на кірмашы?

АГАТА. Ды трэба-ж будзе як сыцягацца.

Зьява IX-ая. Тыя і Паўлінка.

ПАЎЛІНКА (*уваходзячы, да Альжбеты*). Мож-б, мамка, прыціснулі сыр, бо да заўтрашняга не адцісьнецца.

АЛЬЖБЕТА. Яшчэ пасьпее... Дай мне з цёткай разгаварыцца.

ПАЎЛІНКА. Ідзеце, ідзеце, мамка, а я зацябе з цёткай пагавару.

АГАТА. Ідзеце, свацейка. Тудэма-сюдэма, не зважайце на мяне. Мы тут з Паўлінкай пачакаем на цябе.

АЛЬЖБЕТА (*выходзячы*). Ну, як сабе хочаце. (*Паўлінка з Агатай садзяцца на куфры і жыва аб чымсь гавораць*).

Зьява X-ая. Паўлінка — Сыцяпан — Пранцісь — Агата.

СЫЦЯПАН. Знаеце, сваток, гэтага, гэтага... як ён... а каб цябе... (*Да Паўлінкі*). Паўлінка, як гэты завецца, што мяне сягоньня падмазваў?

ПАЎЛІНКА (*з месца*). А скуль-жа я магу ведаць, хто татку мазаў?

СЫЦЯПАН. Ну, гэты-ж?... каб ён цяміўся... як яго?... зяць, зяць!

ПАЎЛІНКА (*прытупіваючы*). Як-жа ён, як?...
Здаецца, Бык... Бычок...

СЫЦЯПАН. Ага, ён, ён. Не, ня так! Быкоўскі, каханенькая-родненькая, вось як! Пан Адольф Быкоўскі. (*Да Пранціся*). Дык бачыш, сваток, ён, значыцца, падлабуніваецца к маеі Паўлінцы. Што ты на гэта?

ПРАНЦІСЬ (*дастаючы гарэлку*). Глупство, глупство, пане добрудзею. Собственно, бычок, вось-цо-да, і больш нічога. (*Ціць і дае гарэлку Сыцяпану*).

СЫЦЯПАН (*выпіўшы*). Заўтра, знакам тым, прыедзе абнюхаць, як і што, дык і сваток са сваёй загляньце да нас. А ну-ж, каханенькі-родненькі, можа які гандаль будзе наладжывацца, дык прыкінеш якое слаўцо. Прыедзьце толькі.

ПРАНЦІСЬ. Глупство, пане добрудзею, і прыйдзі можна. Собственно, блізка, вось-цо-да.

СЫЦЯПАН. Блізка, то блізка, але каб ня было сьлізка: на дождж як-бы зьбіраецца.

ПАЎЛІНКА (*з месца*). А ці татка каня пайлі?

СЫЦЯПАН. Не, каханенькая - родненькая. Зараз пайду. (*Да Пранціся*). А можа разам з сватам пойдзем? Я свайго напаю, а сват свайго паглядзіш, ці добра прывязаны.

ПРАНЦІСЬ. Глупство, пане добрудзею. Собственно, жонка завязе, калі кабыла ўцякла. (*Да Агаты*). Праўда, баба?

АГАТА (*з месца*). Што—праўда?

ПРАНЦІСЬ. Собственно, калі-б кабыла ўцякла, то мяне тады ты дамоў завязеш, пане добрудзею.

АГАТА. А каб ты, тудэма-сюдэма, бокам езьдзіў! Ідзі скарэй, паглядзі. Гэта-ж і мне з памяці сышло.

СЫЦЯПАН. Пойдзем, каханенькі-родненькі.
(*Абшмаюцца і, сляпяючыся, выходзяць, напываючы*).

Чаму-ж нам ня печь,
Чаму-ж ня гудзець,
Калі ў нашых хатачках
Парадак ідзець?

Зьява XI-ая. Паўлінка—Агата.

ПАЎЛІНКА. Але-ж калі я яго люблю, цётка!

АГАТА. Мала што, дзеткі, тудэма-сюдэма, любіш яго, але, калі бацька ня хоча, дык падумаі, што людзі скажуць, як супроці волі старых пойдзеш?

ПАЎЛІНКА. А што там людзі? Яны з ім жыць за мяне ня будуць і на маёй сьмерці за мяне пакутаваць ня будуць. Пагавораць, пагавораць, ды перастапуць, як намазавіць языкі.

АГАТА. Як уважаеш, мае дзеткі. Што-ж, я, тудэма-сюдэма, нічога не дараджу.

ПАЎЛІНКА (*заламаўшы рукі на каленні*). Калі ён такі добры, такі разумны, што і сказаць не магу.

АГАТА. Ўсе яны добрыя, пакуль не ўбярэ каторы дзяўчыны ў свае рукі, а як убярэ, тады на другі лад, тудэма-сюдэма, зайграе, а ты — танцуй пад яго дудку. І мой, пакуль толькі сватаўся да мяне,—патульны быў, як цялё, а як ажаніўся, дык праўдзівым ваўком зрабіўся.

ПАЎЛІНКА (*як-бы не звязваючы на гаворку Агаты*). Кніжкі мне прыносіў... Хорапа так аб усім раскажываў... як трэба жыць, як працаваць, як людзей трэба ўсіх любіць, і шмат, шмат чаго.

І любіць-жа ён гэтых людзей, сусім неяк ня так, як мы іх любім. Гэта-ж трэба ведаць, столькі мой тата на яго ўсякай дарэмшчыны нагаварыў і ачарніў, а ён—хоць-бы што. „Ведама, кажа, чалавек: яму нешта абышло, ці не спадабалася, дык і памстуге. У нас, кажа, усё ідзе ня так, як трэба. Людзі, кажа, у нас, як зьвяры: адзін на другога кідаюцца, адзін другога цкуюць, пад'юджываюць, ненавідзяць адзін другога. З малку дзеён, кажа, прывыкаюць у ненавісьці жыць, з малку дзеён іх к гэтаму вучаць і дома і за домам. Сьляпыя, кажа, усе сьляпыя. Адзін над другім ня маюць ніякай літасьці, хоць усіх душаць зверху ўсялякія пошасьці ды злыдні“.

АГАТА. Чула я, чула аб ім ня раз. Вельмі ўжо, кажуць, тудэма-сюдэма, разумны і добры ён.

ПАЎЛІНКА (*ажывіўшыся*). А што-ж, ці ня праўда? І ўсё-б было добра, каб ня гэты тата. Хоць няма ведама, што рабі з ім.

АГАТА. Трэба, дзеткі, пачакаць, ану-ж, тудэма-сюдэма, ліха перамелецца і ўсё добра будзе.

ПАЎЛІНКА. Трэці год, цётка, чакаем і нічога ня выходзе. Трэці год трасуся і выглядаю тэй часінкі, каб толькі з ім пабачыцца. Павешуся, цётка, павешуся, калі мяне з ім разлучаць.

АГАТА (*зрыскачшыся*). Мейца, Сына! Тудэма-сюдэма, што ты, Паўлінка? Пабойся Бога гэтакія рэчы гаварыць напроць ночы! Цьфу, цьфу! Матэчка Найсьвентная!

ПАЎЛІНКА (*паказываючы*). Калі тут, цётка, пад сэрцам так баліць, так баліць, што і жыць не ў магату. Такі ён міленькі, такі прыгожанькі, такі паслухмяны... (*Загледзеўшыся ўдаля*). Калі яшчэ з татам былі яны добра, прыйдзе, бывала, вады за мяне прынясе, дрэўкі нашчапае. Не гля-

дзіць на тое, што калісь вучыўся, а цяпер і сам вуча і большых, і меншых. Ніколі ад яго слова благога ня чула. Так, ведаеце, цётка, і хочацца з кім колечы аб ім гаварыць і думаць без канца і пачатку. І чаму я такая няшчасная? *(Са сьлязьмі)*. Бацька родны хоча мяне адарваць ад таго, хто мне цяпер мілей ад усяго чыста — жыцьця, хаты роднай, цэлага сьвету. І чаму-ж я такая няшчасная?

АГАТА *(тулячы к сабе Паўлінку, прав сьлязы)*. Ціха, мае дзеткі, ціха. Не гаруй, не маркоцься, міленькая, вельмі. Неяк-жа ды будзе. Бог Найвышэйшы, тудэма-сюдэма, міласэрны, і аб тваёй тут цяжэнькай долі не забудзецца.

ПАЎЛІНКА *(якбы збудзіўшыся)*. А няхай сабе будзе, што мае быць,—я свайго такі даб'юся, або зьіну, каб і сьледу не асталася.

АГАТА. А ўсё-ж такі скажы мне, дзеткі, чаму так твой тата на яго заеўся?

ПАЎЛІНКА. Бо, бо Якім з мужыкоў...

Зьява XII-ая. Паўлінка — Агата — Сьцяпан — Пранцісь.

ПРАНЦІСЬ *(за дзвярыма)*. Глупство, вось-цо-да. Ня дзе падзелася. Я знаю, сабственна, дамоў уцякла, пане добрудзею.

СЬЦЯПАН *(уваходзячы ў хату, а за ім—Пранцісь)*. І трэбало-ж свату так дрэнна зіе прывязаць, ды ў тэткую яшчэ цемру.

АГАТА *(усхапіўшыся)*. Каго прывязаць?

ПРАНЦІСЬ. Кабылу, кабылу, пане добрудзею. Ўжо-ж не цябе, вось-цо-да.

АГАТА. Дык дзе-ж кабыла?

ПРАНЦІСЬ (*дастаючы фляжку*). Собственно, няма кабылы, дзе была, вось-цо-да, пане добрудзею.

АГАТА (*падбігаючы к Пранцісю з кулакамі*). Дык чаго-ж ты, тудэма-сюдэма, несьвянцоная костка, расьсеўся, як у сваей хаце?

ПРАНЦІСЬ (*паціліваючы я бутэлькі*). Глупство, глупство, вось-цо-да. Пасьвеньцім, собственно, пане добрудзею, калі несьвянцоная.

АГАТА (*хопа вырваць фляжку, Пранцісь не дае*). Вот я цябе зараз, тудэма-сюдэма, як высьвенчу гэтай фляжкай па галаве, дык і сваіх не пазнаеш, няшчасны ты „вось-цо-да“. (*Галосічы*). А Божа-ж мой, бацюхна мой! На што мяне пакараў гэтым, тудэма-сюдэма, п'яніцай, гэтым недарэкай, гэтым кукса-мордай, гэтым... гэтым...

Зьява XIII-ая. Тыя-ж і Альжбета.

АЛЬЖБЕТА (*ўблага, трымаючы ў руцэ клінок в тварою*). Што гэта ў вас тут нарабілася, мае міленькія?

ПАЎЛІНКА. Кабыла дзядзькава ўцякла, ці хто ўкраў. (*Ідзе, садзіцца на ложку і шыць*).

АЛЬЖБЕТА (*да Пранціся*). Дык чаго-ж, сватка, чакаеце? Бяжэце скарэй дамоў, — пэўне там; гэта-ж ей не прышыня.

АГАТА. Ці-ж гэту, тудэма-сюдэма, трухлявую калоду зрушыш з месца? Сядзіць-жа вось анцыхрыст, каб яму моль пяты пабіла, і з месца не скранецца.

СЬЦЯПАН (*закурываючы люльку*). Супакойцеся, свацьця. Ня дзе яна дзенецца. Каханенькая—родненькая, яна дома, напэўна дома.

АГАТА. А сват, тудэма-сюдэма, ня сунься з сваім носам туды, куды цябе ня просяць. (*Да Іранціся*). Ідзем! Чуеш, ці не!...

ПРАНЦІСЬ (*устаючы*). Глупство, пане добрудзею, глупство. Мае мазгі спрытныя. На табе, вось-цо-да, паеду, сабственна, дамоў.

АГАТА (*выводзячы Іранціся*). Бывайце здаровы! Пахвалёны Езус!... Падла гэты, ламака, нарабіў работы. (*Выходзяць, а імі—Альжбета з клінком*).

Зьява XIV-ая. Паўлінка—Сьцяпан.

СЬЦЯПАН. Ох, і даюцца-ж гэтыя сваякі ў знакі. Але, дзякуй Богу, дзье дзюркі ў носе, і скончылося,—ужо пазбыўся.

ПАЎЛІНКА. А даўно гэта таткаў Гняды ўцёк з Лужанкі, і татка дамоў пехатоў прытрапаў?

СЬЦЯПАН. Што было, тое сплыло і болей, каханенькая-родненькая, ня будзе, як кажуць людзі.

ПАЎЛІНКА. Паглядзім! Заўтра кірмаш.

СЬЦЯПАН. Ня бойся, каханенькая - родненькая. Я кабылу злаўлю, але і ты глядзі, каб мне таго зяця злавіла, аб якім я табе сягоньня гаварыў.

ПАЎЛІНКА. Што ён конь, ці вол, каб я яго яшчэ мела лавіць.

СЬЦЯПАН. Ні конь і ні вол, а так сабе дойнае жывёліна.

ПАЎЛІНКА. Дык татка яго і дойце, калі ён для вас такі дойны, а я і ня думаю.

СЬЦЯПАН. Нічагутанькі, каханенькая - родненькая. Надумаешся ваша, як пакармлю бярозавай кашай. Вось толькі, каб пагода была добрая,

а то казаў ён, што на кірмаш не паедзе, калі будзе дождж ісьці.

ПАЎЛІНКА. Ліха ня возьме! Гэткі цукер не размокне.

СЫЦЯПАН. Каханэнькая - родненькая, як скажу, так і будзе; дзьве дзюры ў носе і скончылося. Вось толькі трэба даведацца, ці будзе напэўна заўтра пагода. Купіў я сягонья календар—нейкі беларускі, як кажа крамнік. Пытаўся ў яго, ці піша аб пагодзе, дык крамнік гавора мне, што аб пагодзе напісана ў ім болей, як аб чым другім. Значыцца, паглядзім праўды. *(Ідзе і дастае з-за абраза календар, адкуль валіцца на зямлю фатаграфія. Паўлінка, саскочыўшы з ложка, падбігае падняць яе, але не ўспявае).*

СЫЦЯПАН *(падыхаючы фатаграфію)*. А гэта што такое?

ПАЎЛІНКА *(хоцучы адабраць)*. Гэта маё. Аддайце мне, тата!

СЫЦЯПАН. Я пытаюся—хто гэта?

ПАЎЛІНКА. Ці-ж тата ня бачыце?

СЫЦЯПАН *(са злоснай насмешкай)*. Ха-ха-ха! Якім... Хай-жа ён прападзе саўсім. *(Хоча рваць, Паўлінка адбірае).*

ПАЎЛІНКА *(скрозь сьлёзы)*. Аддайце, татачка, аддайце, ня рвецце! Ня здэкавайцеся над ім.

СЫЦЯПАН *(адпірнуўшы ад сябе Паўлінку)*. Адчупіся ад мяне, гіцлёўка. Я вам тут наразводжу шашняў... *(Стукат у сьцяг. Уваходзяць Пранцісь, Аліта, а за імі — Алжбета. Паўлінка стаіць патупіўшыся, глытаючы сьлёзы, і скубець пальцамі фартух).*

Зьява XV-ая. Паўлінка — Сьцяпан — Альжбета—Пранцісь—Агата.

ПРАНЦІСЬ. Глупство, пане добрудзею. Я, вось-цо-да, казаў, сабственно, ня дзе падзенецца.

АГАТА (*дражнячы*). Вось-цо-да, вось-цо-да! Сам кабылу, тудэма-сюдема, паставіў у вас пад паветкай, а шукае за плотам. Дарма толькі поўзалі і сьлядоў прыглядаліся.

АЛЬЖБЕТА. Ну, дзякуй Богу, што хочь нашлася. (*Да Сьцяпана*). Што ты там круціш у руках?

СЬЦЯПАН (*тыкаючы фітаірафілі у твар Альжбеце*). На, на! любуйся, якія прэзэнты атрымлівае твая дачушка.

АЛЬЖБЕТА (*закрываючы рукой твар*). Чаго сунешся?... Такая яна і твая, як мая.

СЬЦЯПАН. Лжэш! Каб яна была мая, то была-б такая, як і я.

ПРАНЦІСЬ. Пакажы, пакажы, пане добрудзею, што гэта за ітушка?

СЬЦЯПАН (*паказваючы*). На, глядзі, сваток! Павіншуй мяне з такой дачушкай і з гэтым, з гэтым гарэтыкам.

ПРАНЦІСЬ (*разглядаючы*). Эгэ! Гэта гэты разумненькі, вучоны, грамацей... Сабственно, Сарока, вось-цо-да.

СЬЦЯПАН. Але-ж, але! Якім Сарока.

АГАТА (*да Сьцяпана*). Тудэма-сюдема, накажэце і мне, сватка.

ПРАНЦІСЬ (*да Агаты*). Ты, пане добрудзею, баба, ня лезь сюды з цікавым носам. Сабственно, пілнуй сваей спадніцы і панчохаў, вось-цо-да. А мы суд, суд зробім... правы і скоры.

ПАЎЛІНКА (*надхадзячы да Альжбеты, ласкава*).
Мамачка, адбярэце яе ў таткі.

АЛЬЖБЕТА. Што я з ім, дзеткі, зраблю?
Яшчэ біцца будзе.

СЬЦЯПАН (*да Пранцісі*). А добра, сватка,
кажаш. Зробім суд, перасуд добрым складам над
гэтым гадам. А які?

ПРАНЦІСЬ. А такі, пане добрудзею: стра-
жнікаў паклікаць, спраўніку данясьці. Собствен-
но, інквізытарскі суд зрабіць—па палавіне—шась!
—і гатова, вось-цо-да..

ПАЎЛІНКА (*кідаючыся к Сьцяпану і цалуючы
яму рукі, скрозь сьлёзы*). Татачка, аддайце. Ня
здэкавайцеся над ім!.... Ён-жа вам нічога бла-
года не зрабіў.

СЬЦЯПАН (*са злосьцю*). Спаць, спаць пашла,
калі гэткага пашла! Спаць! (*Рэе фатаграфію*).

ПАЎЛІНКА (*з плачам апускаючыся на лаву*).
Татка згубіць мяне хочаце... гвалтам з хаты вы-
гнаць.

ПРАНЦІСЬ (*дастаючы фляжку*). А цяпер,
собственно, вып'ем хаўтурнага, весь-цо да. (*Ге*).

ПАЎЛІНКА (*ўсхланіўшыся з лавы, кідаецца к
Пранцісю*). Па кабыле сваёй пі хаўтурнага, а не
па чалавеку, каторага і падноскаў ня варт! (*Выры-
ваючы і разьбіваючы аб ваялю фляжку*). Вось-цо-да!..

ПРАНЦІСЬ (*разьвесіўшы рукі, здзіўлены, як
і ўсе*). О-о-о!....

З а с л о н а.

А К Т II-гі.

Тая-ж самая — што ў першым акце — сьвятліца. За сталом сядзяць: Сьцяпан, Альжбета і госьці — тры хлопцы і тры дзяўчыны. Мужчыны сядзяць з аднаго канца стала, а кабеты (жанкі) — з другога. П'юць гарбату, наліваючы на сподкі; закусываюць. Дзяцюкі з дзяўчатамі жартуюць, перакідываючыся крошкамі ад хлеба. З левай стараны (гледзячы ад публікі) пры сьцяне ад бакоўкі — сядзяць два музыкі і, зводзячы інструмэнты, сьвіха перагаварываюцца між сабой. Ля дзвярэй ад сенцаў, у канцы куфра, на табурэце стаіць самавар. Паўлінка, прыбраўшыся па сьвяточнаму, увіхаецца каля гасьцей. Трохі ў твары зьмяніўшыся; час-ад-часу ўздыхае і няўзнак паглядае у вакно; заадно, стараецца быць з усімі вясёлай і бойкай. Як падымаецца заслона — Паўлінка нясе гарбату.

Паўлінка — Сьцяпан — Альжбета — Госьці — Музыкі.

ПАЎЛІНКА (*стаўляючы гарбату перад Сьцяпанам*). Што-ж гэта нешта татавага зяця так позна ні слуху, ні духу? Ці ня зьнюхаў ён, што ў мяне пасагу нямашака!

СЬЦЯПАН. Каханенькая - родненькая, не блудуй. Ня будзе Гірша, будзе чорт іншы.

ПАЎЛІНКА (*насьмешліва*). Мала што будзе... Але-ж, калі мяне ўжо неяк, як цмокам, стала цягнуць к гэтаму Бык... Бычку... Ах, як яго?...

СЬЦЯПАН (*з націскам*). Быкоўскаму.

ПАЎЛІНКА (*падходзячы к другому канцу стала*). Можа Адэльцы яшчэ шкляначку?

АДЕЛЬКА (*госьці*). Дзякуй. Ўжо напілася.

АЛЬЖБЕТА. Ды бяры! Што там пытаешся! Панна Адэлі толькі дэзве выпіла.

АДЭЛЬКА. Калі-ж болей ня хочацца.

АДЗІН З ГАСЬЦЕЙ. Хай паненцы захацацца для маеі кумпаніі.

ПАЎЛІНКА (*забіраючы шклянку*). Вып'еш, вып'еш, Адэлька,—зьмесьціцца.

АЛЬЖБЕТА (*падсвятваючы гасьцям лду*). Старайцеся, госьцікі, старайцеся. Вось — сыр, масла, вангліна! Такі-ж сягоньня трохі папрацавалі калі полькі і лявоніхі.

КОЛЬКІ ГАЛАСОЎ (*перажоўваючы і сёрбаючы*). Дзякуй, дзякуй! Мы стараемся.

СЬЦЯПАН. Чым хата багатая—тым рада. Хлеб на стане—рукі свае. Выбачайце толькі, каханенькія-родненькія, што гарэлкі няма. Але я ў гэтым не вінават. Хацеў узяць у Міхалішках, дык, як на ліха, манаполька цэлы дзень была закрыта.

МУЗЫКА (*у старану да другога*). Каб не салгаў, дык-бы і ня жыў. Я сам бачыў, ак пасьля імшы адбываўся з фляжкамі пры манапольцы нешпар.

ПАЎЛІНКА (*паставіўшы Адэлі шклянку, к аднаму з гасьцей*). Можна пан Вінцусь яшчэ вып'е?...

ВІНЦУСЬ — госьць (*уціраючы канцом настольніка губы і лоб*). Яно-б то было ўжо і досіць, але, калі панна Паўлінка так пекна просіць, дык можна яшчэ са шкляначку.

ПАЎЛІНКА (*ідучы са шклянкай, у старану публікі*). Гэты ўжо—дык пятую шклянку бабохае. Наробіць сабе клопату, каб я так жыла.

СЬЯПАН (*да Альжбеты*). Ці добра хаця ты прасіла Пустарэвічаў? Чаму іх так доўга німа?

АЛЬЖБЕТА. Каб і не прасіла, то прыедуць.
(З насмешкай). Пэўна, сабственна, кабыла заблудзіла.

АДЗІН З ГАСЬЦЕЙ. Што сягоньня на кірмашы Якіма Сарокі ня было? А то, бывала, такім франтам пахаджывае, што куды мяне не вядзеш, пусьці мяне к чорту.

ПАЎЛІНКА (стаўляючы гарбату). А пану Банадысю зайздрасьць, што так прыадзецца не патрапіш, хоць мо' і маеш за што.

ГОСЬЦЬ. Чымся грошы траціць на адзежу, я лепей іх каму пазычу.

ПАЎЛІНКА (садзячыся на ложку). І працэнцік добры змушлю, каб аж у пяты другому закалола.

ГОСЬЦЬ (самадавольна). Хе-хе-хе! А паньне Паўлінцы злосьць яшчэ не адышла, што калісь гэтаму егамосьці Сароцы ні за які працэнт не пазычыў.

ПАЎЛІНКА. Вельмі-ж яму гэтым і не пашкодзілі. Напхліся людзі, што і без працэнтаў пазычылі, і далі яму магчымасьць паехаць на вучыцельскія курсы. Цяпер нічыей ласкі не патрабуе.

АДНА З ГАСЬЦЕЙ. Пэўна, што не! Такі чалавек нідзе не прападзе.

СЫЦЯПАН (прыслужваючыся дагэтуль гутарцы аб Сароцы). Каханенькія-родненькія, кіньце аб гэтым сьвінанасе гаварыць! Прыелася ўжо мне гутарка аб ім горш горкай рэдзкі. І ці гаманеце аб ім, ці не гаманеце—ўсё роўна нічога ня выйдзе. Я ўжо яму даў дарогу.

ПАЎЛІНКА (неспайна). Якую дарогу?

СЫЦЯПАН. А ты, каханенькая-родненькая, ня слухай, вушы развесіўшы, ды лепей гасьцей

глядзі. Дзье дзюркі ў носе, і скончылося. *(Нейную хвіліну ціха. Паўлінка падходзе браць шклянкі, але ўсе адказваюцца).*

АЛЬЖБЕТА. Што-ж, выбачайце, госьцікі! Не хацелі піць і есці, пасья самі будзеце жалець.

СЫЦЯПАН. Выбачайце, выбачайце, каханенькія-родненькія, адно не скажэце, што ўсяго было ўдаволь, толькі прынукі ня было.

КОЛЬКІ ГАЛАСОЎ *(устаючы з-за стала)*. Дзякуём, дзякуём, пану гаспадару і пані гаспадыні. Падмацаваліся, хвала Богу, як лепей ня трэба.

ПАЎЛІНКА *(ўстаючы з ложка)*. Пропі паненак сюды прысесьці, а паны-кавалеры вазьмеце сабе табурэцікі, ды вось тут падсядзьце, а я тым часам пачастую гарбатай нашых музыкаў.

СЫЦЯПАН і АЛЬЖБЕТА *(вылазічы з-за стала)*. А як-жа—трэба, трэба! *(Дзяўчаты садзіцца на ложку, хлопцы калі іх—на табурэтах жартуюць між сабой).*

АЛЬЖБЕТА *(падходзячы к музыкам)*. Хадзеце, міленькія, вып'еце са шкляначку гарбаты.

МУЗЫКІ. Дзякуём пані. Мы ўжо сяговыня пілі.

АЛЬЖБЕТА. Мала што калі было, а цяпер трэба яшчэ падмацавацца. *(Забірае інструменты і кладзе іх на куфар, садзіць музыкаў за стол і самі садзіцца. Да Паўлінкі).* А ты, дзеткі, налі музыкам гарбаты!

СЫЦЯПАН *(закурываючы люльку)*. Выбачайце толькі, каханенькія-родненькія, што гарэлкі няма.

МУЗЫКІ. І бяз гэтых кропэль будзем жыць. *(Чуваць стукат у сьнях).*

СЫЦЯПАН. А бач, нехта такі хоць нарэшце зьявіўся. Трэба ісьці ды глянуць, а то яшчэ ў дзьверы ня луча. *(Ідзе).*

АДЗІН З ГАСЬЦЕЙ. Нясі, Божа, не жана-тага ды багатага!

АДНА З ГАСЬЦЕЙ. Жаніць будзем!

ПАЎЛІНКА *(стаўляе музыкам гарбату, падхо-дзе і глядзіць у вакно. У старану).* Ах, як-жа цём-пенька!

АДЗІН З ГАСЬЦЕЙ. Жаго так, панна Паў-лінка, выглядаеце?

ПАЎЛІНКА. Таго-ж—гнежанатага ды багатага.

Зьява II-ая. Тыя-ж ² Адольф Быкоўскі.

СЫЦЯПАН *(спатыкаючы Адольфа ў дзьверях).* А-а! Нарэшце зьявіўся, дарагі госьцік! Што-ж, гэта, каханенькі-родненькі, так доўга чакаць на сябе нас заставіў?

АДОЛЬФ *(вешаючы пальто на сьцінне каля па-рога).* Пахвалёны ў хату!

КОЛЬКІ ГАЛАСОУ. На векі! На векі.

АДОЛЬФ *(вітаючыся са Сыцяпанам).* Выба-чайце, што трохі прыпазьніўся. Але гэта вінават мой жарабец. Як панёс з гары, што каля Прыты-каў, і мяне выкінуў, і вось зламаў, так што аж мусіў другую каламажку ўзяць; праз тое і зама-рудзіў.

АДЗІН З МУЗЫКАЎ *(у старану да другога).* Каб ён толькі дыхаў. Які яго чорт нёс? Прыстаў конь, ды ўсё тут.

ДРУГІ МУЗЫКА. Ня ўжо-ж што? У мае вочы заплаціў вясной за нейкую здыхмяціну трыццаць рублёў і тая ўжо скарэй яго панясе.

СЫЦЯПАН (да Адольфа). Проша-ж, проша далей, сюды, дзе бліжэй кут і дзе ўсе тут.

АДОЛЬФ. Дзякую, дзякую вашэці. Проша са мной клопату не рабіць. (Ідзе і з усімі вітаецца; Альжбету цалуе ў руку, стоячы к ей бокам і ня згінаючыся).

АЛЬЖБЕТА. Проша пана Адольфа, проша за стол! Можа вып'еце гарбаты і чаго закусіце? (Да Паўлінкі). Паўлінка, налі пану Быкоўскаму гарбаты!

АДОЛЬФ (садзіцца за стол з другога канца ад музыкаў і закурываючы папирску). А што-ж у васпанства добрага чуваць?

СЫЦЯПАН (прысаджываючыся к сталу). Ды што ў нас чуваць?—Старая баба ня хоча здыхаць, а маладая замуж ісьці.

АДОЛЬФ (самадавольна). Хе-хе-хе! Старую трэба пшыдусіць, а маладую пшымусіць.

АЛЬЖБЕТА (да Сыцяпана). А ваша скарзі паглядзі, ці добра прывязаны конь пана Быкоўскага.

АДОЛЬФ. Ня турбуйцеся. Я яго добра прывязаў.

СЫЦЯПАН. Каханенькі-родненькі, ходзь і прывязаў, але сена пэўна ня даў. У нас так: госьць, як напала, а жывёліну — дык трэба добра дагледзець. (Выходзе).

Зьява III-ая. Тыя-ж без Сыцяпана.

ПАЎЛІНКА (стаўляючы перад Адольфам гарбату і сама садзічыся аподаль). Што-ж гэта—пана Адольфа конь хацеў разнясьці?

АДОЛЬФ. А як-жа! Тры сотні вясной заплаціў, і толькі клопату нажыў. Але ў мяне ўсё так!

Каровы мае кожная варта па якой сотні рублёў; як загілоуюць летам, дык і на добрым кані іх ня ўгоніш.

ПАУЛІНКА (*хітравата*). Пэўне і авечкі ў пана Адольфа так-сама гілююць?

АДОЛЬФ. А так, так! Маю пятнаццаць старых і дваццаць маладых. Як удара гарачыня, дык яны чужь ня ўсе чыста круцяцца на адным месцы.

ПАЎЛІНКА (*ідучы па гарбату для сябе, устарапу публікі*). Матыліцы авечак мучаць, як і сам тут (*паказваючы пальцам на сваю галаву*) матылі мае, а думае, што яны зыгуюць.

АЛЬЖБЕТА. Якія-ж сёлета ўраджаі ў пана Адольфа?

АДОЛЬФ. А нішто сабе. (*Відам ллуні*). Жыта нажаў коп са дзвьесьце, аўса так сама — са дзвьесьце, ячменю — з сотню.

АДЗІН З ГАСЬЦЕЙ. А колькі-ж у пана зямлі?

АДОЛЬФ. Валокі з паўтары добрыя будзе.

ГОСЬЦЬ. І лес ёсьць?

АДОЛЬФ (*абціраючы аустачкай лоб*). А як-жа — ёсьць: з паўвалокі, калі ня болей. Сасна ў сасонку!

ГОСЬЦЬ. І сенажаць ёсьць?

АДОЛЬФ. Ёсьць, ёсьць! Над самай рэчкай, так сама з паўвалочку. Мурог, як шафран.

МУЗЫКА. Дык у пана ўсяго з паўвалочку ворнай зямлі?

АДОЛЬФ. Н-нуу так! З добрую паўвалочку.

АЛЬЖБЕТА. У нас ворнай зямлі мусіць і са тры валокі будзе, і то мы столькі не нажалі.

ПАЎЛІНКА (*сеўшы з гарбатай пры сталае*). Пан Адольф леншы, відаць; за нас гаспадар.

АДОЛЬФ. О, у мяне гаспадарка ні ў чым ня зблыша. У мяне жонка і то будзе лепшая, як ува ўсіх.

АДЗІН З ГАСЬЦЕЙ. Каб толькі не ўдалася наравістая.

ПАЎЛІНКА. Цікавасьць, ці пан Адольф ужо затаргаваў сабе якую?

АДОЛЬФ. Гэта пакуль што—сакрэт.

ПАЎЛІНКА. А мне пан Адольф скажа?

АДОЛЬФ. Так. Але перш тату і маме, а пасля ўжо і васпаньне на самае вухка.

ПАЎЛІНКА (*бяручы ў яго шклянку*). Добра, добра! Пан Адольф, як ведаў, што я трохі глухавата.

АДОЛЬФ. Глухавата!...

ПАЎЛІНКА (*ідучы па гарбату, у старану публікі*). Трэба шэршыя за нос павадзіць, каб і дзясятаму заказаў, як жонкі купляць.

АЛЬЖБЕТА. Пан Быкоўскі, здаецца, у нас першы раз?

АДОЛЬФ. А так—першы!

АДНА З ГАСЬЦЕЙ. Дык пану трэба даць пацалаваць старую бабу.

АДЗІН З ГАСЬЦЕЙ. Пан Адольф толькі да маладых ды багатых лас, а старыя ў яго ў рахунак ня йдуць.

АДОЛЬФ. А праўда, праўда! Я толькі да маладых маю імпэт.

АЛЬЖБЕТА (*у старану*). І дурны-ж ён, як відаць.

ПАЎЛІНКА (*падаючы гарбату Адольфу*). Да каго гэта маеце такі імпэт: да дарагіх кароў, ці да дарагіх кабыл?

АЛЬЖБЕТА. Ды не! Пан Быкоўскі мае імпэт толькі да маладых дзяўчат.

АДОЛЬФ (*п'ючы гарбату*). Але-ж, але. Толькі да маладых дзяўчат.

ПАЎЛІНКА. А кільчака часам з гэтага не нагоніце на язык?

АЛЬЖБЕТА. Што ты?! Ці-ж пан Быкоўскі конь?

МУЗЫКА (*у старану да другога*). Конь, ня конь, а як відаць, дык быдлё парадашнае.

АДОЛЬФ (*да Паўлінкі*). Панна Паўлінка дык усё мне кампліменты гавора.

ПАЎЛІНКА (*расьсвятляю*). Ага! Кампліменты. (*Да музыкант*). Мацуйцеся, мацуйцеся, музыканцікі. А то ўжо ногі чэпуцца. Так і хочацца з панам Адольфам сыгнуць лявоніху.

АДОЛЬФ. Фі! Я такіх мужыцкіх танцаў ня гуляю.

МУЗЫКІ (*да Паўлінкі*). Дзякуем! Ужо, як належыць сабраліся; цяпер можам і рэзнуць што-колечы для паненкі. (*Садзяцца на свае месцы і зводзяць інструменты*).

ПАЎЛІНКА (*да Адольфа*). А якія-ж вы танцы гуляеце?

АДОЛЬФ. Гэрц-польку, падзі-спаць, манчыз, падзі-кварту. (*Вылазячы з-за стала, цалуе Альжбету ў руку, да Паўлінкі*). Ну, што-ж? Можамы з паненкай папробуем?

ПАЎЛІНКА. Калі-ж я гэтых мудрых танцаў ня толькі што ня ўмею, але ніколі нават іх і ня бачыла.

АДОЛЬФ. Ня бойцеся! Я на ўсе лады выўчу паненку скакаць. (*Бярэ Паўлінку — як да танцу, да музыкант*). Зайграйце нам гэрц-польку!

МУЗЫКА. Мы гэтага ня ўмеем.

АДОЛЬФ. Ну, дык падзі—спацы!

МУЗЫКА. Першы раз чуем.

АДОЛЬФ. А можа падзі—кварту знаеце?

МУЗЫКА. І гэта першы раз чуем.

ПАЎЛІНКА *(як-бы бядуючы)*. А-ей-ей! Вось табе і на! Так і не наўчуся гэтых панскіх танцаў.

АДОЛЬФ. Не бядуйце вельмі. Я буду вытылінгіваць на язык, а васпанна толькі прыслухоўвайся ды вырабляй нагамі так, як і я.

ПАЎЛІНКА. Значыцца, будзем гуляць пад язык. *(Смех. Адольф іграе на язык і блз толку выкручываецца з Паўлінкай)*.

АДОЛЬФ *(паказваючы)*. Вось так, вось так! Правую нагу сюды, а левую туды. Галаву ў левы бок, а задам пад парог, ды вось так!... Раз, два, тры, то направа, то налева... *(Ўсе прылядаюцца да іх і сьмяюцца)*.

Зьява IV-ая. Тыя-ж і Пранцісь — Агата — Сьцяпан.

ПРАНЦІСЬ *(н'яны)*. Пахвалёны Езус. Вось-цо-да, пане добрудзею.

КОЛЬКІ ГАЛАСОЎ. На векі! На векі!

ПРАНЦІСЬ *(глянуўшы на Паўлінку і Адольфа)*. А гэта што такія, сабственна, за выкрутасы, як у цырку, ці ў сумашэднім доме?

АДЗІН З ГАСЬЦЕЙ. Гэта пан Быкоўскі абучае панну Паўлінку новамодных танцаў. *(Пранцісь і Агата распранаюцца)*.

ПРАНЦІСЬ. Можна, можна далей круціцца, як у хваробе сьвятога Лявэнтага. Далей, далей! Раз, два, тры, вось-цо-да!

АДОЛЬФ *(далей паказваючы Паўлінку)*. Вось як, вось так! То направа, то налева. Раз, два, тры! То туды, то сюды, ножка ў ножку, раз, два, тры!

ПАЎЛІНКА (*вырываючыся*). Не, такі нічога ня выйдзе. Ня кемкая я да навукі.

АДОЛЬФ (*садзячы Паўлінку*). Гэта толькі трудна першы раз, а пасля пойдзе ўсё гладка, як пугай высмаліць! (*Ходзе па хаце, махаючы калы твару хустачкай. Пранцісь, Агата і Сыцпанан садзяцца за стол; Альжбета падае ім гарбату*).

ПРАНЦІСЬ (*закурываючы люльку з Сыцпанан*). Собственно, пане добрудзею, кабыла заблудзіла і праз тое трохі спазьніліся. Але гэта глупство, глупство! Яшчэ парой будзе, вось-цо-да.

АГАТА. Якое чорта заблудзіла? Пакуль аб'ехаў, тудэма-сюдэма, усю акаліцу, як пагарэлец, дык і поўнач чуць не агарнула. Тудэма-сюдэма, усе гары тэй сабе шукаў.

ПРАНЦІСЬ. Ты, баба, собственно, маўчы, вось-цо-да! Ты нічога ніколі ня кеміш, а я маю розум спрытны. Я, пане добрудзею, Барнашоў, Барнашоў, дзе пашоў, там і прашоў. (*Да гасцей*). А вы, маладзічкі, не зважайце, вось-цо-да, ды танцуйце, пане добрудзею, пакуль казінец ня ўбіўся ў ногі.

ПАЎЛІНКА. А праўду дзядзька кажа. Будэма гуляць, на што дарма час марнаваць! (*Да музыкаў*). Зайграйце, калі ласка, польку, але такую, як ведаеце... каб аж сьвет хадыром пашоў.

МУЗЫКА. Добра, добра! Мы для паненкі пастараемся. (*Іграюць польку; усе, апрача старых, танцуюць: Адольф з Паўлінкай, астальнія госці — хто з кім. За сталом Пранцісь з Сыцпанан частуюцца гарэлкай з фляжкі, каторую першы прынёс з сабою*).

АДОЛЬФ (*танцуючы прыплясae*).

Танцовала рыба з ракем,
А петрушка з пастарнакем,
А цыбуля дзівовала,
По петрушка танцовала.

ПАЎЛІНКА (*адпяваючы*).

А на печы, на лучыне
Дзеўкі грошы палічылі;
Налічылі паўталера,
Дый купілі кавалера.

АДОЛЬФ.

Дзяўчынэтка суха, бляда,
Я да тебе ў госьці яда,
І конікоў не жалую,
Ушытку ночку машырую.

ПАЎЛІНКА.

У гародзе ячмень родзіць,
А да мяне Якім ходзіць.
Радзі, радзі, ячмень, гусьцей, —
Хадзі, хадзі, Якім, часьцей!

АДОЛЬФ.

Сядзіць голуб на галіне,
Салавей на ветке;
З адной дзевушчай гуляю,
Другая в прыметке.

ПАЎЛІНКА.

Ажаніся, не лянiся, —
Будзеш панаваці:
З адной будзеш сьвіньні пасьвіць,
З другой—заганяці.

АДОЛЬФ.

Наша поле камяніста —
Ні праехаць, ні прайсьці;
Нашы дзевачкі фарсісты —
Нельга к ім і падыйсьці.

ПАЎЛІНКА.

Я фарсуха, ты католік;
Ня руш мяне за падолік, —
Мой падолік шоўкам шыты,
Хто палезе, будзе біты!

СЫЦЯПАН (*як сыціла тупля*). Брава, брава,
пан Адольф! Складзен да танцаў, як, не раўну-
ючы, закрыстыян да ружанцаў.

ПРАНЦІСЬ (*пацягваючы з фляжкі*). Глупство,
глупство, вось-цо-да! Собственно, хоць у кішані
пуста, за тое ногі сыплюць густа. Каб яму яшчэ
ды мой розум растрошны, дык зусім было-б добра,
пане добрудзею.

АГАТА. Кінь ты ўжо, тудэма-сюдэма, пляў-
згаць, як латак у млыне! Гуляюць — няхай гуля-
юць; ты сваімі качэргамі так не патрапіш.

АЛЬЖБЕТА (*да Пранціся*). Можна-б чаго,
сватка, закусілі?

ПРАНЦІСЬ. Глупство, вось-цо-да. Собственно,
закушу, закушу. (*Да гасцей*). А вы, пане добру-
дзею, забаўляйцеся, пакуль гаспадар вон з хаты
ня гоне, вось-цо-да.

ПАЎЛІНКА (*да Адольфа*). Можна, пан Адольф,
сьпяіцё нам што колечы? Я чула, што вельмі
пекны голас маеце.

АДОЛЬФ (*астаянаўліваючыся*). Э-э! які там
пекны! Ось так сабе! Канешне, лепшы, як у другіх.

КОЛЬКІ ГАЛАСОЎ. Дык проша сьпець. Мы
ўсе просіма.

АДОЛЬФ. Калі ўжо так пекна просіце, дык
можна. А якую-ж бы панна Паўлінка хацела?

ПАЎЛІНКА. А ўсё роўна, хоць якую! Ну,
якая лепей у пана Адольфа выходзе?

АДОЛЬФ (*няе няскладна, махаючы хустачкай
па твару*).

Плывае голэмбі,
Летае лабэндзі;
З нашэго кохання,
Пэўна, ніц не бэндзе.

ПАЎЛІНКА. А такі-ж нічога ня будзе.

АДЗІН З ГАСЬЦЕЙ. Ці-ж гэта голэмбі плываюць, а лабэндзі лятаюць?!

АГОЛЬФ. Ну, калі перабіваеце, дык саўсім ня буду пець.

АЛЬЖБЕТА. Хай пан Быкоўскі на іх не зважае, ды пле; ведама — блазнота, што яны знаюць?

ПАЎЛІНКА (*паглядзеўшы ў вакно*). Выбачайце, пан Адольф! У мяне няўмысьле вылецела слаўцо.

КОЛЬКІ ГАЛАСОЎ. Выбачайце, выбачайце! Просім, просім. Больш ня будзем!

ПРАНЦІСЬ. Собственно, паве добрудзею, завядзі яшчэ сваю шарманку: яна ў цябе, прост, як грамафон, вось-цо-да, трубіць.

АДОЛЬФ. Ну, ужо буду. Але, калі яшчэ хоць раз перапыніце, тады загневаюся і саўсім кіну пець. Пейце тады самі!

КОЛЬКІ ГАЛАСОЎ. Не, не! Ня будзем!

АДОЛЬФ (*плч*).

Гляджу я бяз толку на хладную шаль,

І чорную душу цярае пячаль.

ПАЎЛІНКА (*душачыся ад смеху*). Ці-ж у пана Адольфа чорная душа?

АДЗІН З ГАСЬЦЕЙ. На што-ж пан глядзіш на яе бяз толку?

АДОЛЬФ (*насуніўшыся*). Болей пець вам ня буду, хоць на каленях прасеце. Пейце сабе самі, калі такія разумныя! (*Садзіцца*).

ПАЎЛІНКА. Дык і сып'ём, калі пан Адольф такі някемкі, што нават жартаў не разумеє. (*У старану*). Эх, скараі-бы ўсё гэта кончылася!

АДЗІН З ГАСЬЦЕЙ. А такі-ж сып'ём, і ўсе разам.

ПАЎЛІНКА (*да Адольфа хітравата*). А пан Адольф нам паможа?

АДОЛЬФ. Ані думаў.

КОЛЬКІ ГАЛАСОЎ. А што мы сып'ём?

ПАЎЛІНКА. „Дый куды-ж ты, дуб зялёны, пахінаешся?...”

АДОЛЬФ. Фі, мужыцкая!

ПАЎЛІНКА. А пан Адольф можа-б хацеў, каб завялі якога мантыза?!

ПРАНЦІСЬ. Собственно, вось-цо-да, калі такой панскай натуры, дык пазатыкай кудзеляй вушы, пане добрудзею.

СЬЦЯПАН (*да Пранціся, сьціза*). Каханенькі-родненькі, ня кратайце яго! Ён, батыш, як я ўжо і казаў, масьціцца к маеі Паўлінцы. Як будзеш яму наругацца, дык гатоў яшчэ адбіцца, а я яго стараюся прыручыць.

ПАЎЛІНКА. Ну, дык што? — згода на гэту?

КОЛЬКІ ГАЛАСОЎ. Згода, згода! А пасля другую.

ПАЎЛІНКА. Толькі ня зьбівацца з толку. Глядзець, як я буду рукамі тахты адбіваць.

КОЛЬКІ ГАЛАСОЎ. Добра, добра!

(*Пяюць. Паўлінка, сумна ўсьмяхаючыся, дырыгуе. Пасля і Пранцісь падходзе і фляжкай адмахвае тахты; музыкі такжа сваёй іграй памагаюць*).

Дый куды-ж ты, дуб зялёны,

Пахінаешся?

Дый чаго-ж ты, мой міленькі,

Задумляешся?

ПРАНЦІСЬ *(як перастали пець)*. А цяпер, вось-цо-да, „Як-жа мне ня пець“, пане добрудзею.

АДОЛЬФ. Ізноў мужыцкую!

ПРАНЦІСЬ. Але! мужыцкую, але, вось-цо-да. А васпан, собственно, сваю панскую схавай свѣнням на сыняданьне.

АГАТА *(надходзіць і цягне Пранціся за полы)*. Кінь ты ўжо, тудэма-сюдэма, з поля сходзіць!

ПРАНЦІСЬ. Вось-цо-да, адчапіся ад мяне, пане добрудзею!

ПАЎЛІНКА. Ну, будзем пець „Як-жа мне ня пець, як-жа ня гудзець?...“ *(Пяюць, як першую)*.

ПРАНЦІСЬ *(як скончылі)*. А цяпер, собственно, „Чачотачку“, пане добрудзею.

КОЛЬКІ ГАЛАСОЎ. Чачотачку. Чачотачку! *(Пяюць „Чачотачку“)*.

Спарадкіла чачотачка семера дачок,

Спарадзіла невялічкіх семера малых.

АЛЬЖБЕТА *(як сьціхлі)*. Аддыхнеце, міленькія, хоць трохі, а то замарыліся дужа. *(Да Пранціся)*. Хадзеце, сваток, за стол, ды можа чаго закусіце, бо і ты-ж памагаў.

ПРАНЦІСЬ *(садзячыся)*. Собственно, глупство, вось-цо-да. Маладым трэба наказаць, наказаць, пане добрудзею, а яны ўсё патрапяць... правільна толькі навучыць іх. *(Правіваючы з фляжкі да Сьцяпана)*. А ты, сват, трымайся, вось-цо-да. Ім ня дам, яны маладзічкі яшчэ, пасьпеюць.

СЬЦЯПАН. А праўда, праўда, сватка! Яшчэ іх пара не ўцякла. *(Вылівае)*.

ПАЎЛІНКА *(каля гасцей)*. А што-ж мы цяпер будзем рабіць? Ужо напеліся, дык можэ ізноў пагуляема?

ПРАНЦІСЬ (*закусываючы*). Собственно, пачайце; я зараз скамандую, пане добрудзею, за што і як узяцца, бо мой розум растроіны, а вы нічога ня ведаеце.

ПАЎЛІНКА. Ну добра, пачакаем. (*Да Адольфа*). Што-ж гэта, пан Адольф, надуўся, як мыш на крупы, або, як апошняя ў неч усыпаўшы?

АДНА З ГАСЬЦЕЙ. Пан Адольф, відаць, закахаўся.

АДОЛЬФ. Ну, дык што, калі закахаўся?

ПРАНЦІСЬ (*перажоўваючы іду*). Собственно, цяпер, вось-цо-да, пойдзем лявоніху, пане добрудзею!

УСЕ. Лявоніху! Лявоніху!

АДОЛЬФ. Ізноў мужыцкая!

ПАЎЛІНКА (*да Адольфа прыпадхлёбтваючыся*). А мы з панам Адольфам сыпнем лявоніху, сапраўды, сыпнем! Адпусьцецеся на мяне грэшную; болей ці ўдасца так весела з вамі паскакаць.

АДОЛЬФ. Ды я ўжо вельмі ня гневаюся. Калі ўжо так хочацца, дык пойдзем; што-там надта такое?!

ПРАНЦІСЬ (*да музыкай*). Собственно рэжце, пане добрудзею! (*Да Альжбеты*). А мы з свацьцяй тупнем, вось-цо-да!

СЬЦЯПАН (*да Агаты*). А мы з свацьцяй, каханенькая-родненькая! (*Музыка іграюць лявоніху. Кабеты трохі ўпіраюцца, але пасля ідуць; за імі астальныя госьці. Паўлінка—з Адольфам*).

ПРАНЦІСЬ (*прыпяе*).

О, Лявоніха-Сымоніха была,

О, Лявону хлеба, солі не дала!

О, Лявоніха—Сымоніха, а-ей!

Не хадзі ламаць капусткі мае!

АЛЬЖБЕТА.

Хоць капуста зарасла лебядою,
Не пайду яе палоць за табою.
Прападзі ты і з капустай сваей,
Ня сушы ты маладосьці маеі!

СЬЦЯПАН.

О, Лявоніха, ты жонка мая,
Дый нямытую сарочку дала;
Некачаную, нямытую,
Толькі шоўкам абашытую.

АГАТА.

А, мой татка, дзевярусенька,
Вядзі мяне памалюсеньку;
Не вядзі мяне па пожынцы,
Вядзі мяне па дарожавцы;
На пожынцы мае ножкі ня ідуць,
Па дарожанцы—дык самі бягуць.

АДОЛЬФ.

Як я бегаў, дык і бегаў,
Абы мілую праведаў;
Як каціўся, дык каціўся,
Абы к мілай прыхіліўся;
Як і скок, так і скок,
Абы к міленькай пад бок!

ПАЎЛІНКА.

А калі-ж я у матулькі жыла,
Як вішанька у садочку цьвіла;
Дасталася злому духу—музыка,—
Сеўшыў мяне, як ліпінку у духу.

АДОЛЬФ.

Ты бярозачка, бярозка мая,
Ты бярозка не цярэбленая;
Тваё лісьце не сярэбранае,
Нашы дзеўкі не паседлівыя.

ПАЎЛІНКА.

Не вядзі мяне ні ў лес, ані ў сад, —
Завядзі мяне к татульку назад;
Не вядзі мяне ні ў лес, ані ў бор, —
Завядзі мяне к татульку на двор!

ПРАНЦІСЬ *(як перасталі гуляць, да Сыцяпана)*.
Собственно, і дала-ж твая баба мне дыхту, вось-
цо-да. Аж лыткі трасуцца, пане добрудзею.

СЫЦЯПАН. І твая, каханенькі-родненькі, не
адстала, аж дыхавіцу чуць мне не нагнала.

АГАТА. Абодва вы кавалёвыя мяхі, тудэма-
сюдэма, непаваротлівыя, дык і здаецца, што нехта
вам дыхту нейкага даваў.

АЛЬЖБЕТА. А праўда, свацейка, праўда.
Ім толькі каля фляжкі круціцца, а не з дарэчны-
мі жанкамі лявоніху ісьці.

ПРАНЦІСЬ. Ага, собственно, добра, што
свацейка, пане добрудзею, успомніла! *(Дастае
фляжку і частуецца з Сыцяпанам)*.

ПАЎЛІНКА *(да Адольфа)*. Ну, як-жа пану
Адольфу спадабаўся наш мужыцкі танец? Як я
ўважаю, дык лепей у вас лявоніха выходзе, чымся
тое нейкае „падзі-кварта“. І прыпеўкі складныя
знаеце!

АДОЛЬФ *(нібы скромна)*. А трохі-ж нейкіх
наўчыўся калісь.

АДЗІН З ГАСЫЦЕЙ. Пара нам і чэсьць знаць!
Пэўне ўжо каля поўначы матаецца.

КОЛЬКІ ГАЛАСОЎ. Так, так, час рухацца
дамоў!

ПАЎЛІНКА *(з абліччэннем, у старану)*. Дзя-
куй Богу!... *(Да гасыцей)*. А можа-б яшчэ пагу-
лялі?

АЛЬЖБЕТА. Каму далёка, то яно так, а каму
блізка, дык ня шкодзіць яшчэ пазабаўляцца.

КОЛЬКІ ГАЛАСОЎ. Не! Не! Ужо час і пара!
ПАЎЛІНКА. Ну, дык хай музыкі на адходнае хоць марша сыграюць, каб весялей усім сьнілася, і каб моцна ўсім спалася.

СЬЦЯПАН. А гэта бя шкодзе! *(Да музыкаў)*. Што-ж, каханенькія-родненькія, сыграйце, калі ласка, яшчэ што-коледы на адходнае дарагім госяцкім, а там—дзьве дзюркі ў носе, і кончылося. *(Музыкі іграюць марш. Госяці адзяваюцца, прапінчаюцца і выходзяць, за імі—музыкі)*.

Зьява V-ая. Паўлінка — Адольф — Сьцяпан — Альжбета—Пранцісь і Агата.

СЬЦЯПАН. Вось і пацішэла трохі ў нашай хаце, няма ўжо каму скакаці.

ПРАНЦІСЬ. Собственно, глупство, вось-цо-да. Было шумна, пане добрудзею, і будзе шумна!

АГАТА. А так, так, тудэма-сюдэма, як будзе вясельле ў Паўлінкі.

ПАЎЛІНКА. Э-э! Майго вясельля ніколі ня будзе, значыцца, і шумна ня будзе.

АДОЛЬФ. Ці-ж у бацькоў маладога, паненка, думаеце, ня хваце на вясельле?

ПАЎЛІНКА. Хваце — ня хваце, а такі вясельля майго віхто ня ўбача.

СЬЦЯПАН. Гэта, каханенькая-родненькая, пабачым. Яшчэ я на тое ёсьць і ў сваей хаце — гаспадар, а ня госяць! Жыта повен аруд і сала не адзін пуд.

ПРАНЦІСЬ. Собственно, глупство, вось-цо-да. Часам ці вясельле, ці навесіў — адно на другое, пане добрудзею, выходзе.

АГАТА. А ты, вось-цо-да, прыкусі свой язык і ня тыцкайся. тудэма-сюдэма, туды, куды цябе ня просяць. Напіўся, наеўся, дык і маўчы!

АЛЬЖБЕТА (да Агаты). Што-ж там, сватейка, такое? Сват-жа нічога благога ня кажа. (Да Паўлінкі). Прыбірай ты ўжо, дзеткі, са стала!

ПРАНЦІСЬ. Собственно, ці сьвіньні елі, ці шляхта панасывалася — гэтак, вось-цо-да, стол выглядае, пане добрудзею.

ПАЎЛІНКА. Добра, мамка, зараз. (Да Адольфа). А пан Адольф мне паможа?

АДОЛЬФ. Калі патраплю, дык чаму-ж не? (Прыбіраюць са стала; начыныя стаўляюць на табурэце калі сакавару).

АЛЬЖБЕТА. Вы-ж бы, дзеткі, запясылі посудак на тую палавіну.

ПАЎЛІНКА. Усё роўна; я пасьле занясу сама, а цяпер... (Паглядаючы паўтавата на Адольфа) я баюся в панам Адольфам ісьці адна на тую палавіну: ён такі да ўсяго мае імнэт...

АДОЛЬФ (нясуць посудак, у старану публікі). Відаць, дзеўка ўлялюскалася ў мяне на самую шыю.

ПАЎЛІНКА (ідуць к сталу, у старану публікі). І собіла-ж Богу стварыць гэткую чапалу недарэчную!

ПРАНЦІСЬ (да Паўлінкі). А праўда, собственно, лепш старожа, як варожа, пане добрудзею.

АГАТА (да Пранціся). А ты, „старожа“, не мялі попусту, а думай, як да хаты ісьці!

ПРАНЦІСЬ. Пане добрудзею. дык і пойдзем; што-ж там, собственно, такое? (Прашчаюцца абое і выходзяць. Альжбета памагае прыбіраць са стала).

Зьява VI ая. Паўлінка — Адольф — Сьцяпан — Альжбета.

ПАЎЛІНКА. Ня так, пан Адольф, бярэш шклянкі; трэба вось як! (Паказывае). Ну і зграбны-ж! не раўнуучы—як вол да карэты.

АДОЛЬФ. А панна Паўлінка ўсё кампліменты мне гавора.

ПАЎЛІНКА (*у старану публікі*). Дурню пшонь у вочы, а ён скажа: дождж ідзе!

АЛЬЖБЕТА (*да Сыцяпана, каторы кносе носам за сталом*). Што ты табаку важыш? Ідзі ды кладзіся спаць. Гэта-ж табе тут не карчма.

СЬЦЯПАН (*сонна*). Каханенькая-родненькая, я наважу, а ты купіш. Сон някепская рэч. Для чаго Калядкі—добрыя сьвяткі, што пад'еў ды на палаткі. (*Вылазіць з-за стала, да Адольфа*). Каханенькі-родненькі, выбачай... Забаўляйся тут з Паўлінкай, а я прыкархну трохі... Сягоньня яшчэ досьвета мяне мая ўспарола. (*Адводзіць Адольфа ў старану*). Ну што? Як мая Паўліна... падышла пад мысьль?

АДОЛЬФ. О, важная маладзіца. Хоць сягоньня гатоў з ёю жаніцца.

СЬЦЯПАН. Ну, так тупай каля яе; толькі сьмела: яна дзеўка падатлівая, хоць можа і мае трохі якіх мухаў у носе.

АДОЛЬФ. Хэ-хэ-хэ! Як усякай патраплю падлізацца.

СЬЦЯПАН. Ну, дык падлізывайся, каханенькі-родненькі! (*Прашчаецца і ідзе ў бакоўку*).

Зьява VII-ая. Паўлінка — Адольф — Альжбета.

АЛЬЖБЕТА (*сьціраючы стол*). А ты, Паўлінка, можа ў карты пайграеш з панам Адольфам?

АДОЛЬФ. (*закурываючы*). Ды і мне ўжо трэба зьбірацца дамоў.

ПАЎЛІНКА. Ці-ж пан Адольф рассыпаўся, што маніцёся зьбірацца? Заедзеце яшчэ; каня-ж маеце ня жартачкі!...

АДОЛЬФ. О, конь мой добры!

АЛЬЖБЕТА. Ну, дык і чаго-ж сыпяпацца?... Нам, старым, як той кажа, такая рэч: пад'еў ды на печ.

ПАЎЛІНКА (*у старану*). Чаго добрага—зана-чье, вот будзе бяда. (*Паглядаючы ў вакно*). І цем-ра-ж страшэнная! (*Услух*). А пагода сягоньня ня-дрэнная. Нават месяц сьвеце, што рэдка на Па-кровы. Будзе добра для пана Адольфа дамоў ехаць.

АДОЛЬФ. А хоць-бы і дрэнная, дык мне блізка; жарабец мой у момэнт дамчыць.

АЛЬЖБЕТА (*да Паўлінкі*). Ну, дык пагля-дзі-ж ты, дзе карты, ды пазабаўляйцесь яшчэ трохі з панам Адольфам, бо я, мусіць, зраблю сьледам за дзедам. Трохі-ж сягоньня такі натупалася.

АДОЛЬФ. Проша, проша, панечка! На нас маладых не зражайце.

АЛЬЖБЕТА. А ўжо-ж я такі і пайду.

АДОЛЬФ (*цалуючы ў руку Альжбеты*). Хутка і я паеду, вось толькі дам аднаго гаспадара паньне Паўлінцы.

ПАЎЛІНКА. Паглядзім—хто каму?! (*Шукае карт. Альжбета выходзе ў бакоўку?*)

Зьява VIII-ая. Паўлінка—Адольф.

АДОЛЬФ. Чаго паненка шукае?

ПАЎЛІНКА. Таго, чаго яшчэ ня маю. Карт.

АДОЛЬФ (*глынуўшы ў вакно*). А вось яны — на вакне!

ПАЎЛІНКА (*у старану*). Думала, што ня ўбачыць; скарэй-бы можа з хаты выпхнула, не нашоўшы карт. (*Да Адольфа*). Ну, калі ёсьць, дык будзем іграць. (*Паглядзеўшы ў вакно*). А ў што?

АДОЛЬФ. У гаспадара.

ПАЎЛІНКА. Гэта, значыцца, у дурня?

АДОЛЬФ. Ну, гэта толькі мужыкі так гавораць. *(Раздае карты)*.

ПАЎЛІНКА. А як пан Адольф думаў, хто мы? То-ж так сама мужыцкага роду.

АДОЛЬФ. Першы раз чую!

ПАЎЛІНКА. Ды і пан Адольф так сама мужыцкага роду. *(Іграюць у карты)*.

АДОЛЬФ *(здыўлены)*. І я?!...

ПАЎЛІНКА. Але, але! Калісь былі ўсе мужыкі, ну, дык цяпер кожны чалавек мужыцкага роду, хоць каторы і прыкідываецца панам, ці графам. Ды і што гаварыць? Адам і Эва і то былі мужыкамі.

АДОЛЬФ *(здыўлены)*. Адам і Эва?!...

ПАЎЛІНКА. І Ной і Езус.

АДОЛЬФ. Што я чую?... Адкуль гэта, панна Паўлінка ўсё ведаеце?

ПАЎЛІНКА. Ого, не скажу!

АДОЛЬФ *(просячы)*. Пропша сказаць.

ПАЎЛІНКА. Ня тэй б'яце! Вот салапяка!

АДОЛЬФ *(направіўшыся)*. Ды скажэце!

ПАЎЛІНКА *(нецярпліва)*. Ну, добра. Запытайцеся ў Якіма Сарокі: ён усё вам раскажа. *(Адольф прыгрымае)*. Дурань пан! Дурань пан!

АДОЛЬФ *(напраўляючы)*. Гаспадар. *(Раздае карты)*.

ПАЎЛІНКА *(у старану)*. Які чорта гаспадар, калі дурань?

АДОЛЬФ. Што панна Паўлінка кажа?

ПАЎЛІНКА. Кажу: але гаспадар. *(Хвілю маўчаць. Паўлінка ў старану)*. Што тут гаварыць з гэтай вандзонкай? І трымае-ж яго нядобрае! *(Да Адольфа)*. А ці пан Адольф жаніцца хочаце?

АДОЛЬФ. Ой, страшэнна хачу. А паньне Паўлінцы замуж хочацца?

ПАЎЛІНКА. Ого, яшчэ і як хочацца!... Калі ўдасца, дык яшчэ і сягоньня можа пайду.

АДОЛЬФ. А я-ж яшчэ з таткам і мамкай вашымі нічога аб гэтым не гаварыў.

ПАЎЛІНКА. Аб чым—аб гэтым?

АДОЛЬФ. Ну, аб тым, я жаніцца буду, а панна Паўлінка замуж ісьці. (*Іграйграе*).

ПАЎЛІНКА. Ізноў пан дурнем! Ізноў дурнем!

АДОЛЬФ. Гаспадаром... (*Раздае карты*).

ПАЎЛІНКА. А можа ўжо будзе? Нешта спаць як-бы хочацца. (*Зівае, устае і паглядае ў ванно. У старану*). А што, калі ня прышоў?

АДОЛЬФ (*не расслухаўшы*). Хто не пашоў?

ПАЎЛІНКА. Я кажу, каб хаця дождж не пашоў. (*З удаванай жаласцю*). Я так жалею, так жалею пана Адольфа, каб не замок, што аж тут нешта трасецца. (*Паказвае на грудзі*).

АДОЛЬФ. І я так сама панну Паўлінку жалею і цяпер, і потым.

ПАЎЛІНКА. Калі гэта? — потым? Як, пан Адольф яшчэ дурня возьме?

АДОЛЬФ. Ды не! Тады, як будзем... як будзем... ну, як гэта сказаць?...

ПАЎЛІНКА. Ізноў скруціў! (*Напраўляе*). Вось гэтак было, гэтак біць трэба, а я з гэтай хаджу, і пана Адольфа ізной дурань, дурань, дурань!

АДОЛЬФ. Гаспадар!

ПАЎЛІНКА. Усё роўна, хоць, гаспадар, але, як карты паказваюць, дык дурань!

АДОЛЬФ. Хай сабе будзе і так! Цяпер за тое, што панна Паўлінка мяне гэтак абыграла, вазьму ды паеду. (*Устае*).

ПАЎЛІНКА (*з абліччым, у старану*). Сабраўся такі ўрэшце.

АДОЛЬФ. Дабранач паньне Паўлінцы! Проста-
чакаць,—я прыеду па канчатак.

ПАЎЛІНКА. Забярэце лепей яго цяпер!

АДОЛЬФ. Каго?

ПАЎЛІНКА. Ды канчатак той.

АДОЛЬФ. А панна Паўлінка ўсё жартуе.
(*Прашчаецца. Выходзячы, у старану публікі*). Вот
так на ўсе бакі дзеўка! Адным словам, як стору-
блёвая кабыла. Гэткая—дыхт для мяне жонка!

Зьява IX-ая. Паўлінка (адна).

ПАЎЛІНКА (*неспакойна*). А той можа, хай-бы
лепей і ня прышоў! Так усё неяк у сярэдзіне
тресеца... І на што гэта я яму абяцала? Лепей
было-б пачакаць. Што тут рабіць? (*Ходзе ад вагна
к вакну і паглядае*). Падшахнула-ж мяне нядобрае
на згоду прыстаць! (*Сумна-весела*). А можа ня
прыдзе? (*Сумна*). А калі ня прыдзе, то значыцца,
ён ужо мяне ня любіць болей. Не, няхай прыдзе
лепей, а там, што будзе, то будзе. Трэба павара-
жыць. (*Стукае ў пальцы*). Прыдзе, ня прыдзе, ня
прыдзе, прыдзе. (*Весела*). Прыдзе, прыдзе! А ця-
пер — любіць, ці ня любіць? Ну, гэта трэба на
карты паваражыць. (*Бярэ і перапідае карты*). Лю-
біць, ня любіць, к сэрцу прыжме, к чорту пашле;
любіць, ня любіць, к сэрцу прыжме.. (*Весела*).
Так, так, любіць, к сэрцу прыцісьне. Ну, раз кар-
ты гэтак паказалі, то трэба зьбірацца. Але мушу
ўперад паслухаць, ці сыпяць старыя. (*Ідзе і пад-
слухоўвае ў дзьверах бакоўні*). Сыпяць, ажно хра-
пуць, як-бы суконкі дралі. (*Падходзе, глядзіць у ва-
жно, задумываецца*). Што тут узяць? Ага, трэба за-
глянуць у куфар. (*Адчыняе куфар, капаецца ў ім,
дастае пацеркі і прымярае*). Во! гэта дык трэба за-

бращь—так мене з імі да твару ідзе. Ну, сукенку новую таксама трэба ўзяць. Усё гэта зьвязкам у хустку. *(Расьсыцілае хустку і складавае свае рэчы)*. А-а, і чаравічкі мушу забраць, бо ў чым-жа я з ім бегаць буду? Шнуровачку так-жа возьму, бо хто-ж яе будзе тут насіць?... І—і... ужо болей, здаецца, нічога. *(Зьвязывае, і ідзе к ложку. Чуваць шорах за вакном! Паўлінка сьціха)*. Ай хтось там прышоў! *(Паглядываючы на публіку)*. Прышоў мой міленькі, прышоў! Такі карты праўду паказалі. *(Ідзе к вакну)*. Хто там?

ГОЛАС З-ЗА ВАКНА *(прыдушаны)*. Я!... Я!...

ПАЎЛІНКА *(углядаючыся ў вакно, у старану)*. Нічагутанькі ня відаць! Цемната страшэнная! *(У вакно)*. Хто—я?

ГОЛАС. Я!... Я!... Ну, ці-ж не пазнала?

ПАЎЛІНКА. Патакай мінутку. Вось я зараз. Толькі падушачкі зьвязжу і коўдру.

ГОЛАС. Ды мне нічога ня трэба!

ПАЎЛІНКА. Мала, што ня трэба, а я вазьму: мягчэй будзе спаць. *(Хутка ідзе к ложку, зьвязывае падушкі і коўдру ў насцілку)*. Ну, ужо гатова! *(Адчынілае вакно, і выкідывае вузлы)*. Пераймай, а зараз—і мяне! *(Да сябе)*. Трэба з бакоўкі ўзяць верхнюю апратку і хустку, толькі-б хаця-ж старыя не прабудзіліся. *(Зьніжае агоны у аляме і ідзе ў бакоўку. На нейкім часе выходзіць стуль, адзеўшыся)*. А цяпер і сябе трэба выкінуць! *(Шыбка ідзе к вакну)*. Чуваць шорох у бакоўцы). Ах, нехта ўстаў!

Зьява Х-ая. Паўлінка—Сьцяпан.

СЬЦЯПАН *(выбілае з бакоўкі, ахінуўшыся коўдрай)*. Хто тут? Хто тут лазе а поўначы? Альжбета! Альжбета! Хутчэй сюды! *(Паўлінка, пера-*

хрысціўшыся, кідаецца ў вакно. Сьцяпан убачыў). Гвалт! Злодзеі! (Вязьміць к вакну і хватае Паўлінку за ногі). Альжбета! Скарэй сюды! Стрэльбу хватай!!...

Зьява XI-ая. Паўлінка—Сьцяпан—Альжбета

АЛЬЖБЕТА (выбігае — як Сьцяпан — акрыўшыся коўдрай; уся трасецца). Матачка Найсьвентшая! Што тут робіцца?! (Мацае па сьцяне). Зараз, зараз нясу стрэльбу. (Хватае за гіру ад гадзіньніка, з грохатам валіцца са сьцяны і разбіваецца). Аі! Што-ж я нарабіла?

СЬЦЯПАН (трымаючы Паўлінку за ногі, да Альжбеты). Куды цябе немач упёрла? Падкруці хутчэй knot ды намажы цягнуць!...

АЛЬЖБЕТА (бяжыць к ляжне). Ужо, ужо!

ПАЎЛІНКА (перавесіўшыся праз вакно). Цягні братка, ямчэй!

АЛЬЖБЕТА (падкруціўшы knot і бяжучы к Сьцяпану), Божухна мой! Гэта-ж Паўлінка! Скуль ты ўзяў таго злодзея?

СЬЦЯПАН. Каханенькая-родненькая, не мялі языком, ды вось намагай цягнуць; там нейкі гад яе за рукі трымае.

ПАЎЛІНКА. Мацней, мацней, браток!

АЛЬЖБЕТА (намагаючы Сьцяпану цягнуць). Што ты, дзеткі, адурэла, ці што? (Сьцігваюць Паўлінку з вакна на хату).

СЬЦЯПАН. Ты гэта, каханенькая-родненькая, куды манілася ляцець?

ПАЎЛІНКА (авіраючыся рукой аб стол, патуіўшыся). Я!... Я!... хацела замуж ісьці!

СЬЦЯПАН і АЛЬЖБЕТА. Праз вакно?

ПАЎЛІНКА. А што-ж, калі татка і мамка праз дзверы ня пускаеце.

Зьява XII-ая. Тыя-ж і Пранцісь — Адольф — Агата.

ПРАНЦІСЬ (*бля шанкі ўваліваецца ў хату, трымаючы за каўнер Адольфа*). Собственно, пане добрудзею, злодзея, злодзея злавіў, вось-цо-да.

АГАТА (*цігнуўшы вузлы*). А як-жа, тудэма-сюдэма, з гэтымі катомкамі каля вашага вакна капаўся.

ПАЎЛІНКА, СЫЦЯПАН і АЛЬЖБЕТА. Пан Быкоўскі?!...

ПРАНЦІСЬ. А так, так, пане добрузею. Адольф, Адольф! Злодзей, собственно, вось-цо-да!

СЫЦЯПАН (*да Адольфа*). Дык гэта ты мне хацеў дачку ўкрасьці, зладзюга, каханенькі-родненькі?

АДОЛЬФ (*заікаючыся і не разумеючы, у чым рэч*). Н.. я... зьбіўся тут каля саду з дарогі, дык хацеў у панны Паўлінкі запытацца праз вакно, кудой выехаць.

ПРАНЦІСЬ. Собственно, злодзей, злодзей! Вузлы з хаты праз вакно навыцягваў. Можна і шанку маю ўкраў?

АГАТА. Ты зараз, п'яніца, тудэма-сюдэма, і галаву забудзешся. Гэта-ж аж дамоў давалокса і тады толькі агледзеўся, што шанкі забыўся.

ПРАНЦІСЬ. Собственно, а баба на што, каб усяго пільнавала. Але злодзея, пане добрудзею, злавіў, злавіў, вось-цо-да.

СЫЦЯПАН (*да Паўлінкі*). Дык гэта ты, каханенькая-родненькая, за яго хацела замуж уцякаць, як даведалася, што гэнага гада, гэнае плюгаўства за афішкі арыштавалі?

ПАЎЛІНКА (*глуха*). Божухна мой, Божа! Якімку арыштавалі!!

СЬЦЯПАН (*самадавольна*). Хе-хе-хе! Ужо гэтае мужыцкае насевьне ня будзе больш нашых сьцежак паганіць.

ПАЎЛІНКА. Якімку арыштавалі! Майго са-коліка ненагляднага арыштавалі!

СЬЦЯПАН (*да Адольфа*). А ты, каханенькі-родненькі, негадзій, вірутнік з-пад цёмнай гвязды, вон з маёй хаты, каб твая і нага тут ня была! Ня мог, як трэба, па хрысьціянску—з сватам, з заповедзямі маю дачку ўзяць, але, як злодзей, хацеў праз вакно вывалачы! Вон! Вон!

АДОЛЬФ. Я... я... толькі хацеў дарогі запытацца...

ПРАНЦІСЬ (*разьвязваючы вузлы*). Собственно, злодзей, пане добрудзею! Падушкі і сукенкі дзявочыя праз вакно пакраў. К вурадніку, марш! К вурадніку, гіцаль, вось-цо-да!

ПАЎЛІНКА. Якімку арыштавалі! Маю зорачку ясную арыштавалі! (*Дзіка*). Ха-ха-ха! Зьвяры сьляпыя!!! (*Як спю, валіцца на зямлю. Суматоха. Крыкі: вады! вады!*)


ПРАНЦІСЬ. Собственно, пане добрудзею, у мяне ёсьць кроплі. (*Дастае з кішані флажку і пырска у твар Паўлінцы гарэлкай*).

АГАТА (*кідаючыся да Пранціся*). Тудэма-сюдэма, ашалеў...

СЬЦЯПАН (*панура*). Каханенькія-родненькія, дзьве дзюркі ў носе, і скочылося!

З а с л о н а.

КАНЕЦ.



Бел. өдгөөл
Дугаар.



B0000002737470

1964 г.

Бел. өдгөөл
1994 г.